

[24th September 1958]

IV.—GOVERNMENT BILL.

THE MADRAS PANCHAYATS BILL, 1958

(L.A. BILL NO. 33 OF 1958)—*cont.*

MR. SPEAKER : Yesterday, we decided that leaders of Parties and the Hon. Finance Minister will speak to-day. But I find that some of the Leaders are not present. Sri M. Kalyanasundaram has left and Sri Chinnadurai and Sri Pakkirisami Pillai are not available. So, we have got some more time, I shall, therefore, allow four more members to speak before the Hon. Finance Minister begins his speech.

* SRI P. K. MOOKIAH THEVAR : கனம் தலைவர் அவர்களே, இந்த மசோதாவானது மக்கள் நலனைக்கருத்திற் கொண்டு கொண்டுவரப்பட்டிருக்கிறதா அல்லது அரசியல் நோக்கத்துடன் கொண்டுவரப்பட்டிருக்கிறதா என்று பார்க்கும்பேர்து, பெரும்பாலும் அரசியல் நோக்கத்துடனேயே கொண்டுவரப்பட்டிருப்பதாகத் தெரிகிறது. ஜில்லா போர்டுகளை எடுத்து விடவேண்டும் ; எடுத்துவிட்டோம். ஏதாவதொரு மாற்றுத் திட்டத்தைக் கொண்டுவர வேண்டும். இந்த நோக்கத்துடன்தான் இந்த பஞ்சாயத்து மசோதா தயாரிக்கப்பட்டிருக்கிறது.

(Deputy Speaker in the Chair.)

இந்நாட்டில் அதிகாலத்தில் இருந்த பஞ்சாயத்துக்கள் அதிகாரத்தின் ஆரம்ப ஸ்தாபனங்களாகவும் கலாசாரத்தின் அடிப்படையாகவும் இருந்தன. இந்த மசோதாலிலுள்ள பஞ்சாயத்து அமைப்பு அதற்கு நேர் மாறான முறையில் இருக்கிறது. மசோதாலிலுள்ள பஞ்சாயத்து அமைப்பு ஒரு பெரிய நெருக்கொடுக்கப்பட்டு இருக்கிறது யோழிய, அவ்வமைப்பில் உயிர் இல்லை. பெருகி வரும் ஜனத்தொகைக்கேற்ப உணவு உற்பத்தியை அதிகரிப்பதற்காகவும், ஜனத்தொகைப் பெருக்கத்தைக் கட்டுப்படுத்துவதற்காகவும் இந்த மசோதா கொண்டுவரப்படுவதாக மசோதாவில் ஆரம்பத்தில் சொல்லப்பட்டிருக்கிறது. ஜனத் தொகைப் பெருக்கத்தை இந்த மசோதா எவ்வாறு கட்டுப்படுத்த முடியும் என்று புரியவில்லை. சர்க்காரின் திட்டங்கள் தோல்வியடைந்துவிட்டன. நினைத்தபடி உணவு உற்பத்தியைப் பெருக்க முடியவில்லை. உணவு உற்பத்தியைப் பெருக்க முடியாத சர்க்கார், ஜனத் தொகைப் பெருக்கத்தைக் கட்டுப்படுத்த வேண்டுமென்று சொல்கிறார்கள். இது, செருப்பிற்காகக் காலேக் குறைப்பதுபோல் இருக்கிறது. ஜனத் தொகையைக் கட்டுப் படுத்துவதற்கு இந்த மசோதா எவ்வாறு உபயோகப்படும் என்று எனக்குத் தெரியவில்லை. மேலும், பஞ்சாயத்து அமைப்பின் மூலம் அதிகாரங்களை பரவலான நிலைக்குக் கொண்டுவர வேண்டுமென்று அரசியல் சட்டத்தில் ஒரு ஷரத்து கூறுவதால் இந்த மசோதா கொண்டுவரப்படுகிறது என்றும் சர்க்கார் கூறுகிறார்கள். அந்த ஷரத்திற்கு ஒத்த முறையிலும் இந்த மசோதா அமைந்திருக்கவில்லை ; அதிகாரங்களைப் பரவலான நிலைக்குக் கொண்டுவருவதற்கு மசோதா வகைசெய்யவில்லை. மசோதாவில், பஞ்சாயத்து யூனியன் கவுன்சில் சேர் மனுக்கோ, பஞ்சாயத்துப் ரெவின்யூ டென்டுக்கோ அதிகாரம் எதுவும் கொடுக்கப் படவில்லை, ஜில்லா போர்டு தலைவருக்கு இருந்த அதிகாரங்கள் அனைத்தும் கமிஷனருக்கும் எவ்விதமுடும் ஆட்சிருக்கும் தான் கொடுக்கப்படுகின்றன. எனவே, பஞ்சாயத்துக்களுக்கு போதிய அதிகாரங்கள் கொடுக்கும் நோக்கத்துடனும் மசோதா கொண்டுவரப்படவில்லை ; கிராம மக்கள் இப்பொது போதிய அறிவும் ஆற்றலும் இல்லாதவர்களாகவும், நிர்ப்பாகத் திறன் இல்லாதவர்களாகவும் இருக்கிறார்கள் என்றும், அதனால் தான் அதிகாரங்களை அதிகாரிகளிடம் ஒப்படைக்க வேண்டியிருக்கிறது என்றும் நேற்று ஆளும் கட்சியைச் சேர்ந்த சில கனம் அங்கத்தினர்கள் கூறினார்கள். “இந்தியாவை ஆளுவதற்கு உரிய திறமை இந்தியர்களுக்கு இல்லை ; அதற்கு வேண்டிய பக்குவத்தை இந்தியர்கள் இன்னும் அடையவில்லை” என்று ஒரு காலத்தில் ஆங்கிலேயர்கள் கூறியதைப் போல் தான் இந்த கனம் அங்கத்தினர்களின் கூற்று இருக்கிறது.

24th September 1958] [Sri P. K. Mookiah Thevar]

இங்கிலாந்து போன்ற தேசங்களில் கௌண்டி கவுன்சில்கள், முனிசிபல் கவுன்சில்கள் என்ற ஸ்தல ஸ்தாபனங்கள் இருக்கின்றன. இந்த தேசங்களில் சட்ட சபைகளுக்கும், பார்லிமெண்டிற்கும் பொதுத் தேர்தல் நடப்பதற்கு முன்பு இந்த ஸ்தல ஸ்தாபன சபைகளுக்கு தேர்தல் நடக்கின்றன. ஸ்தல ஸ்தாபன தேர்தல்களின்போதே, சர்க்கார் என்ன திட்டங்களை நிறைவேற்றியிருக்கிறார்கள் என்பதையும் என்ன காரியங்கள் செய்திருக்கிறார்கள் என்பதையும் அபேட்சகர்களின் பிரசாரத்திலிருந்து மக்கள் தெரிந்துகொள்வார்கள். அதற்கு வாய்ப்பளிக்கும் முறையில் அங்கே ஸ்தல ஸ்தாபன சபைகளின் தேர்தல்கள் சட்டசபை, பார்லிமென்ட்—பொதுத் தேர்தலுக்கு முன்பு நடத்தப்படுகின்றன. நமது ராஜ்யத்தில், ஜில்லா போர்டுகள் நீக்கப்பட்டபிறகு இந்த புதிய ஸ்தாபனங்கள் வருவதால், இடைக்காலத்தில், 5-6 வருஷங்களுக்கு தேர்தலே கிடையாது. இது ஜனநாயகத்திற்குப் புறம்பானது. ஜனநாயக ஆட்சியில் சர்க்காரின் காரியங்களை அடிக்கடி தெரிந்துகொள்வதற்கு மக்களுக்கு வாய்ப்பு இருக்கவேண்டும். சர்க்கார், அவர்களுடைய திட்டம் தோல்வியடைந்துவிட்டதால் மக்களின் மன நிலை அவர்களுக்கு விரோதமாக மாறிவருவதால் அதை சரிக் கட்டுவதற்காக ஸ்தல ஸ்தாபன தேர்தல்கள் இல்லாமல் செய்ய வேண்டுமென்ற நோக்கத்துடன் தான் இந்த மசோதாவைக் கொண்டு வந்திருக்கிறார்கள் என்று எனக்குத் தோன்றுகிறது. அந்தக் காரணத்திற்காகத் தான் இந்த ஏமாற்றுத் திட்டத்தை சர்க்கார் கொண்டுவந்திருக்கிறார்கள். ஜில்லா போர்டுகளையே மறுபடியும் கொண்டுவர வேண்டும் என்று நான் சொல்லிக்கொள்ளுகிறேன். ஜில்லா போர்டு அமைப்பில் குற்றம் குறைகள் இருந்திருக்கலாம், இருந்தாலும், அவைகளையே குற்றம் குறைகள் இல்லாமல் புதுப்பித்து மறுபடியும் கொண்டுவரவேண்டும். அப்படிச் செய்வது தான் நல்லது. கிராமப் புறமேற்றத்தை வட்டியமாகக் கொண்ட பளாக் அபிவிருத்தித் திட்டங்கள், சமுதாய நலத் திட்டங்கள் முதலிய பல திட்டங்கள் நிறைவேற்றப் பட்டபோது மக்களின் ஒத்துழைப்புக் கிடைக்காததால் அத்திட்டங்கள் வெற்றியடையவில்லை என்று திட்டக் கமிஷன் ரிவியூ (Review)வில் குறிப்பிட்டிருக்கிறது. தங்கள் திட்டம் தோல்வியடைந்ததைப் பார்த்தவிட்டு, சர்க்கார் தேர்தல்களையே ஒதுக்கவைப்பதற்காக இந்த மசோதாவைக் கொண்டுவருகிறார்கள். இந்த ஐந்து வருஷங்கள் கடந்தபிறகு அடுத்த பொதுத் தேர்தலில் தங்கள் கட்சியே எந்த முறையிலாவது புரண மெஜாரிட்டியுடன் ஜெயிக்க வேண்டும் என்ற நோக்கத்துடன் இந்த மசோதாவை சர்க்கார் கொண்டுவந்திருக்கிறார்கள்.

உணவு உற்பத்தியைப் பெருக்குவதற்கான திட்டங்கள் வெற்றி பெற வேண்டுமானால், அவைகளை சர்க்கார் “லெண்ட்ரீலைஸ் ஸ்டேட் கண்ட் ரோல்” உடன் நிறைவேற்ற வேண்டும் என்று திட்டக் கமிஷன் அபிப்பிராயம் தெரிவித்திருக்கிறது. அதாவது, திட்டம் வெற்றிபெறுவதற்கு அதி காரத்தில் குலியல் முறை வேண்டும் என்று திட்டக் கமிஷன் கூறியிருக்கிறது. உண்மையான பஞ்சாயத்து அமைப்பு வருமானால், அது, அதி காரத்தைப் பரவல் முறைக்குக் கொண்டுவருவதாகிறது. எனவே நான் பஞ்சாயத்துக்களிடம் அதிகம் அதிகாரம் இல்லாத முறையில் இந்த மசோதா தயாரிக்கப்பட்டிருக்கிறது. இந்தக் காரணத்தால் தான், மக்கள் நலனை அதிகம் கருதாமல் பெரும்பாலும் அரசியல் நோக்கத்துடன் இந்த மசோதா தயாரிக்கப்பட்டிருக்கிறது என்று நான் நிச்சயமாகச் சொல்லுவேன். உணவு உற்பத்தியைப் பெருக்குவதற்குரிய அம்சம் இந்த மசோதாவில் என்ன இருக்கிறது? கிராமப் பஞ்சாயத்துக்களுக்கு அதிகாரங்கள் கொடுக்கப்படவேண்டும். பிரதமர் நேரு கூட, ஜனநாயகத் தத்துவப்படி அதிகாரம் என்பது கிராமத்திலிருந்து தான் ஆரம்பமாகிறது என்று சொல்லியிருக்கிறார். இந்த மசோதா அந்தத் தத்துவப்படி தயாரிக்கப்படவில்லை. உணவு உற்பத்தியைப் பெருக்குவதற்கான யோசனைகளும், உதவிகளும் டெல்லியிலிருந்தும், சென்னையிலிருந்தும், நகரங்களிலிருந்தும் தான் வரவேண்டியிருக்கிறது. கிராமங்களிலிருந்துதான் அவை வரும்; வர வேண்டும். விவசாயிகள் கிராமங்களில்தான் இருக்கிறார்கள். விவசாய விஷயங்களை கிராமங்களிலுள்ளவர்கள்தான் நேரிடையாக அறிந்திருக்கிறார்கள். எனவே, கிராமப் பஞ்சாயத்துக்களுக்கு போதிய அதிகாரங்களைக்

[Sri P. K. Mookiah Thevar] [24th September 1958]

கொடுத்தால் தான் திட்டங்கள் நிறைவேறும், உணவு தானிய உற்பத்தி அதிகரிக்கும். அவைகளுக்கு அதிகாரங்களைக் கொடுப்பதற்கு மசோதாவைச் செய்யவில்லை. எனவே அதிகாரங்கள் சில இடங்களிலேயே குவிவதற்குத் தான் மசோதா அடிக்கோலாகிறது. ஜில்லா போர்டுகளிடம் அதிகாரங்கள் இருந்தன. ஜில்லா போர்டுகளில் குற்றம் குறைகள் இருந்தன என்று கனம் அங்கத்தினர்கள் குறிப்பிட்டார்கள். ஜில்லா போர்டுப் பேரவா டெண்டுகளில் காங்கிரஸ்காரர்கள் கூட, குற்றங்கள் செய்திருக்கிறார்கள். எதிர்க்கட்சிக்காரர்கள் தேர்தலில் வெற்றிபெற்று ஜில்லா போர்டுகளில் பதவிக்கு வரும்போது ஜில்லா போர்டுகள் சர்க்காரால் நீக்கப்பட்டன. இதைப் பார்க்கும்போது, இந்த சர்க்கார், எதிர்க்கட்சியினர் அந்த ஸ்தாபனங்களில் செல்வாக்குள்ளவர்களாக ஆவதைப் பார்த்து, பொறுமையுடனும் தன்னல மனப்பான்மையுடனும், அவைகளை நீக்கிவிட்டனர் என்று எனக்குத் தோன்றுகிறது. மற்றவர்களும் பொறுமையாகவும் நிதானமாகவும் இந்த மசோதாவைப் பரிசீலித்தால், இம்மசோதா சட்டமானால் கிராமங்களுக்கு நன்மைகள் ஏற்படுவதைவிட கெடுதல்கள்தான் ஏற்படும் என்பது அவர்களுக்குத் தெரியவரும். எனவே, இந்த மசோதாவைக் கைவிட வேண்டுமென்று கனம் அமைச்சரைத் தாமதமையுடன் கேட்டுக் கொள்கிறேன். இந்த மசோதாவைக் கைவிட்டுவிட்டு ஜில்லா போர்டுகளையே புதுப்பித்து மறுபடியும் கொண்டுவர வேண்டும். ப்ளாக் அபிவிருத்தித் திட்டங்களையும், சமுதாய நலத் திட்டங்களையும் ரெலினியூ இலாகா மூலம் ஜில்லா ரீதியில் நிறைவேற்ற வேண்டும் என்றும், அந்தத் திட்டங்களை பெரிய அளவில், ஜில்லா ரீதியில், தயாரிக்க வேண்டும் என்றும், இவ்வாறெல்லாம் செய்தால் திட்டங்கள் வெற்றியுறும் என்றும் சொல்லிக் கொள்கிறேன். ஜில்லா போர்டுகளை மீண்டும் கொண்டுவர வேண்டுமென்றும், இந்த மசோதாவை வாபஸ் வாங்கவேண்டுமென்றும் கனம் அமைச்சரைக் கேட்டுக்கொண்டு என் சிறுநரையை முடித்துக்கொள்கிறேன்.

* SRI V. K. KRISHNAMURTHI : அவைத் தலைவர் அவர்களே, இந்த மசோதாவை அவரவர்கள் தங்கள் நின்ற இடத்திலிருந்தும், சார்ந்த இடத்திலிருந்தும், சேர்ந்த இடத்திலிருந்தும், பார்த்த இடத்திலிருந்தும், பார்க்கப்பட்ட இடத்திலிருந்தும் நோக்கி வெவ்வேறு கருத்துகளைத் தெரிவித்ததை நாம் காணுமல்லவோ. வரலாறு கண்ட தமிழகத்தையும், வரலாறுடைய தமிழிலக்கியத்தையும் காண்கையில் மணிமுடி தாங்கி மாமாளிகையில் மகிழ்வுடன் வாழ்ந்த மாமன்னர்கள் மக்களாட்சி நிலவவேண்டுமென்று “எண்பேராயமம் ஐம்பெருங்குழுவம்” என்ற குழுவை நிறுவி அரசோச்சியமை இந்தமிக் இலக்கியம் பயின்றவர்களும் வரலாறு அறிந்தவர்களும் கருதாமலிருக்க முடியவில்லை என்பதைத் தெரிவித்துக் கொள்ள விரும்புகிறேன். ஸ்தல ஸ்தாபனங்களை மிகச் சிறந்த முறையில் அமைப்பதற்கான மசோதாக்களில் இது நான்காவது மசோதா. இதற்கு முன் மூன்று மசோதாக்கள் வந்திருக்கின்றன. இனிமேல் இரு மசோதாக்கள் வரும். ஒன்றோடொன்று பின்னிப் பிணைந்து நிற்கும் மசோதாக்களுள் ஒன்றாகிய இம்மசோதாவை நுண்மான்னுமை புலமைகொண்டு நுணுகியாராய்ந்து பார்க்கும்போது, இம்மசோதாவில் அமைந்துள்ள அமைப்பு மிக நன்றாக இருக்கிறதென்பது இயல்பாகவே தெரிகிறது.

கிராமங்களிலுள்ள மக்கள் ஜனநாயகத் தத்துவத்தை நன்கு புரிந்து கொண்டு தங்களுக்கு எது தேவை என்பதையும் உணர்ந்துகொண்டு அவர்களே, அவைகளை நிறைவேற்றிக்கொள்வதற்கு அவர்களுக்கு வாய்ப்பளிக்கக் கூடிய அம்சங்களை இம்மசோதாவில் காண்கிறோம்.

உலக அரசியலுக்கு வித்திட்ட அரசியல் தத்துவ ஞானிகள் நாட்டை சிறு சிறு பகுதிகளாக (Units of Self Government) ஆட்சியியலுக்கு அரண் செய்யும் வகையில் பிரிக்க வேண்டுமென்ற நற்சொள்கையை நம் மாநில ஆட்சியினர் மேற் கொண்டிருப்பது மகிழ்ச்சிக்கூரிய ஒன்றே. சிறு சிறு பகுதிகளாக பிரிந்தால்தான் நல்ல முறையில் குறைகளை உணர்ந்து, நல்லெண்ணத்துடன் சிந்தனையுடன் கூடி நடைமுறையில் நல்ல திட்டங்கள் வகுக்க முடியுமென்று அறிவித்துக்கொள்கிறேன்.

24th September 1958] [Sri V. K. Krishnamurthi]

இயங்கும் ஜில்லா போர்ட் பிரிந்து பஞ்சாயத்துகள் அத்தனையும் பஞ்சாயத்து யூனியன்களாக மலரும் என்ற அடிப்படையில் பஞ்சாயத்துக்கள் அத்தனையும் பஞ்சாயத்து கௌன்சில்களுடன் பிணைந்து நல்ல முறையில் ஆட்சி செய்யவேண்டுமென்று கூறப்படுகிறது. ஒவ்வொரு பஞ்சாயத்தும் பஞ்சாயத்து கௌன்சிலுடன் பிணைந்து அரசாங்கத்தினுடைய உதவியையும் பெற்று அவைகள் நல்ல முறையில் பணியாற்றுவதோடு மட்டுமில்லாமல் அது தலை சிறந்ததொரு ஒப்பற்ற அறக் கொள்கையுமாக இருக்கிறது. இலவச கட்டாய ஆரம்பக் கல்வி கொடுக்க பஞ்சாயத்து யூனியன்களுக்கு உதவி செய்யப்படும் என்றிருப்பதைப் பார்த்தும்போது மக்களின் அறியாமையை ஒழித்து, கல்லாமையில் இருந்து மக்களை விலக்கி, மக்கள் நல்ல கல்வி அறிவு உள்ளவர்களாக விளங்க கட்டாய இலவசக் கல்வி முறை அமைந்திருப்பது நாம் எல்லோரும் மகிழ்ச்சியடையக் கூடிய காரியமாகும். இப்பொழுது, ஜில்லா போர்டின் கீழ் இருக்கக்கூடிய பெரிய பாதைகள், மருத்துவ மன்றங்கள், உயர்நிலைப் பள்ளிகள் அத்தனையும் அவர்களிடமிருந்து எடுத்துவிட்டு அரசாங்கமே அவைகளை நேரான முறையில் பார்வைபட்டு அங்குள்ள மக்களுக்கு நல்ல வசதிகள் செய்து கொடுக்கயிருப்பதால், கிராம மக்களுக்கு பணியாற்ற வேண்டிய பெரிய பெரிய காரியங்களை செய்வன செய்வதற்கு அந்த ஸ்தாபனங்களுக்கு வழி வகுக்கப்பட்டிருக்கிறது. மற்றொரு தலை சிறந்த திட்டமும் இதில் இருக்கிறது. சமுதாயக் கல்வித் திட்டம் என்ற ஒப்பற்ற திட்டத்தை ரோமர்கள் கிரேக்கரிடமிருந்து கற்றுக்கொண்டு, அதன் அடிப்படையில் பணியாற்றி “உலகாண்ட உரோமர்கள்” என்ற புகழை எய்தினர். அப்படிப் பட்ட சமுதாயக் கல்வித் திட்டங்கள் நம் இலக்கியத்தில் குறிப்பாக வள்ளுவர் யாத் திருக்குறளில் அரசியல்-சமூக-வாழ்வியல்-ஆண்டவனியல் இன்னபிற ஒளிக்கின்றன. நாம் இவைகளை கையாண்டு நம் கிராம மக்கள் கல்வியறிவு, அரசியலறிவு இவைகளை ஒருங்கே பெற்று சரிய முறையில் நல்லாழக்கை நடத்த இடத்திடத்தில் இடமிருக்கிறது. வையகமே வியக்கும் ஒப்பற்ற சமுதாய நலத்திட்டம் இதில் இயங்குகிறது. பல திட்டங்களை வகுத்து அத்திட்டங்கள் நிறைவேறாத காரணத்தால் திட்டம் தீட்டியவர்களையும், நிறைவேற்ற சபை அத்தனை பேரையும் சுட்டுத் தள்ளி நாசமாக்கிய கொடுமையை ரஷ்யாவில் கண்டோம். நம் திட்டங்கள் ஜனநாயக தத்துவத்தை அடிப்படையாக கொண்டிருக்கிறது. முதல் யுத்தத்திற்குப் பின் திட்டங்கள் நிறைவேறுததால் பல தலைவர்களையும் மற்றவர்களையும் சுட்டுக் கொன்ற கொடுமையை, எச். ஜி. வெல்ஸ் கூறியுள்ளார். இத்தகைய கொடுமை நம் நாட்டிலில்லை. நம் நாட்டில் குறைகள் பல இருந்தாலும், அவைகள் ஏற்பட காரணமென்ன என்று ஆர அமர சிந்தித்துப் பார்த்து அவைகளைக் களைந்தெறிய முற்படுகிறோம். அந்நன் குறைகளை களைந்தெறிந்தவிட்டு மக்கள் முன்னேற்றமடைய பாடுபடுகிறோம். இப்பொழுது நம் நாட்டில், கம்யூனிசப் பிராஜெக்ட் என்ற திட்டத்தின் கீழ் தேசிய வளர்ச்சித் திட்டமும், வட்டா வளர்ச்சித் திட்டமும் இருக்கின்றன. அவைகளின் அடிப்படையில் நாம் இன்று நமது உணவு உற்பத்தியைப் பெருக்கி, நாட்டிலுள்ள பசியையும், பஞ்சத்தையும், பட்டினியையும் போக்க வேண்டிய நடவடிக்கைகளை கையாள்கிறோம். அது மாத்திரமல்ல. பாதைகள் போடுவதற்கு, அரசாங்கத்தால்தான் முடியும் என்ற நிலை மாறி, எந்தெந்த கிராமங்கள் வட்டா வளர்ச்சித் திட்டத்தில் பிணைக்கப்பட்டிருக்கிறதோ அந்த கிராமங்களில் இருக்கும் மக்கள் பாதைகள் போட பணம் கொடுக்க முடியவில்லையென்றால் “சிரமதானம்” என்ற ஒப்பற்ற தத்துவத்தை அடிப்படையாகக்கொண்டு ஒவ்வொரு கிராம மகனும் 2, 3, 5 நாட்கள் என்று பொருளை எதிர்பார்க்காமல், பணத்திற்காகாவல்லாமல், தங்களுக்கு வேண்டிய காரியங்களை தாங்களே செய்துகொள்ளவேண்டுமென்ற அடிப்படையில், அவர்கள், கிராம மக்கள், சிரமதானம், போன்றவைகளால் தங்கள் உழைப்பின் காரணமாக நல்ல பாதைகளை செம்மையாக போட்டுக்கொண்டு வருகிறார்கள், பிறருடைய

10-30
a.m.

[Sri V. K. Krishnamurthi] [24th September 1958]

உதவியை எதிர்பார்க்காமல், கிணறுகள், குளங்கள் முதலியவைகளை வெட்டுவதற்கு வட்டார வளர்ச்சித் திட்டம் உதவி புரிந்து வருகிறது. கிராமப் பஞ்சாயத்துக்கள், பஞ்சாயத்து கவுன்சில்களுடன் பிணைந்திருப்பதோடு மட்டுமில்லாமல், நம் நாட்டில் இருக்கக் கூடிய அத்தனை கிராமங்களும் தேசிய வளர்ச்சித் திட்டத்தின் கீழ் என்று வருகிறதோ அன்று நம் நாடு முன்னேற்ற பாதையின் முன்னணியில் வந்து விட்டதெனலாம். இப்பொழுது நம் நாட்டிலுள்ள மக்கள் கிணறுகள் வெட்டவும், குளங்கள் வெட்டவும், பாதைகள் போடவும் பணம் கொடுக்க முடியாத நிலையில் இருந்தபோதிலும் அவர்கள் அத்தனைபேரும் ஒன்று சேர்ந்து மேற்குறித்த வேலைகளைச் செய்து நிறைவேற்றுகிறார்கள். அவர்கள் மனமகிழ்ச்சியில் திகழ “மனமகிழ் மன்றங்கள்” ஏற்படுத்துகிறார்கள். கிராமங்கள் முன்னேற்றம் அடைய, அங்குள்ள மக்களுக்கு தேவையானவைகளை நிறைவேற்றுவதற்கு பணம் இருந்தால்தான் முடியும், இல்லாவிட்டால் முடியாது என்ற நிலை இன்று மாறி எல்லோரும் ஒன்று சேர்ந்து சிரமதானம் மூலமாக அவர்கள் அவர்களுக்கு வேண்டிய காரியங்களை நிறைவேற்றிக்கொள்ளும் வாய்ப்பு கிடைத்திருக்கிறது. சிறிது காலத்திற்கு முன்னர் வரை, முள்ளண்டப் போன்ற கிராமங்களுக்குச் செல்ல நல்ல பாதைகள் இருந்ததில்லை. ஆனால் இன்று அந்நிலை மாறிவிட்டது. எல்லா கிராமங்களிலும் மக்கள் சிம்தானத்தில் ஈடுபட்டதால் நல்ல பாதைகள் அமைத்துக்கொண்டிருக்கிறார்கள். ஆக, இந்த வட்டார அமைப்புத் திட்டத்தின் கீழ் எல்லா கிராமங்களிலும் உள்ள மக்கள் தங்கள் கடமையையும், பொறுப்பையும் உணர்ந்து கல்வித்துறையிலும், அறிவுத்துறையிலும், விவசாயத்துறையிலும், எல்லாத் துறைகளிலும் தங்கள் கிராமங்கள் முன்னேற்றமடைவதற்கு பாடுபடுவோம். அப்படி ஒவ்வொருவரும் தங்கள் தங்கள் கடமையையும், பொறுப்பையும் உணர்ந்து பாடு பட அரசாங்கம் வேண்டிய வசதிகள் செய்து கொடுக்கின்றது. ஆண் களுக்குள்ள வாக்குரிமை டென்களுக்கு சில மேலை நாடுகளில் கூட கொடுக்காதிருந்தபோதிலும், நம் நாட்டில் ஆண்களும் பெண்களும் சேர்ந்து பிரதிநிதிகள் தேர்ந்தெடுத்து குறைகளை களைந்தெறிந்து கிராமங்கள் நல்ல முறையில் சீரமைப்பாடுபட இத்திட்டம் அறம் வகுக்கப்பட்டிருக்கிறது என்று சொல்லிக் கொண்டு, இந்த மசோதாவை நான் முழு மனதோடு ஆதரிக்கிறேன். வணக்கம்.

* **SRI A. R. MARIMUTHU :** கனம் உதவி சபாநாயகர் அவர்களே, பொதுவாக அதிகாரங்களையெல்லாம் பிரித்து கிராம ரீதியாக கொடுக்கப் படுவேண்டுமென்று எல்லோரும் விரும்புகிறோம். அந்நிலையில் இன்று கிராமப் பஞ்சாயத்துக்கள், பஞ்சாயத்து கௌன்சில்கள் போன்ற முறையில் அமைத்து இதன் மூலம் அதிகாரங்களை எல்லாம் கீழே கொடுக்கப்படுவதாக எண்ணிக்கொண்டு இந்தச் சட்டம் கொண்டுவரப்பட்டிருக்கிறது. பொதுவாக இதை பரிசீலனை செய்துபார்த்தால் இன்று, கிராம பஞ்சாயத்துக்களுக்கு என்ன அதிகாரங்கள் ஏற்கனவே இருந்ததோ அந்த அதி காரங்களை விட அதிகப்படியான அதிகாரங்கள் இந்தச் சட்டத்தின் மூலம் கொடுக்கப்படவில்லை. ஆனால் ஜில்லா போர்ட் ரீதியில் இருந்ததை, ஜில்லா போர்ட் அதிகாரங்களையும் நிதியையும் பிரித்து பஞ்சாயத்து யூனியனுக்கு கொடுப்பதற்கு என்னசெய்ய வேண்டுமென்பதைத்தான் இந்தச் சட்டத்தில் நாம் பார்க்கிறோம். ஆனால் இதற்கு முன்னால் தாலுகா போர்ட் எந்த நிலையில் இயங்கி வந்ததோ அதே நிலையில்தான், அதை விட சிறிய அளவில் தான் பஞ்சாயத்து யூனியன் அளன்வில்கள் அமைக்க திட்டமிடப்பட்டிருக்கிறது. முன்னால் தாலுகா போர்ட் எந்தக் காரணத்திற்காக கலைக்கப் பட்டதோ, அது சரியாச் இயங்கவில்லை என்ற காரணத்திற்காகத்தான் ஜில்லா போர்ட் அமைக்கப்பட்டது. ஆனால் இன்று அதேபோல் பஞ்சாயத்து யூனியன்கள் அமைக்க இருக்கிறார்கள். இவை எந்தளவிற்கு வெற்றிசர மாக வேலை செய்யும் என்பதைப் பொறுத்துத்தான் பார்க்க வேண்டுமே தவிர இது நல்ல முறையில் இயங்கி விடும் என்று இப்பொழுது சொல்லிவிட முடியாது. இருந்தாலும் சூழ்நிலையில் அதிகாரங்களை பிரிக்கவேண்டுமென்ற எண்ணத்தில் அதைப் பிரித்து இந்தச் சட்டத்தை கொண்டுவருவதற்காக

24th September 1958] [Sri A. R. Marimuthu]

அதை நான் பாராட்டுகிறேன், வரவேற்கிறேன், பரிபூரணமாக கிராமங்களுக்கு அதிகாரங்கள் பிரித்துக் கொடுக்கப்பட்டுவிட்டது என்பதை நான் ஒத்துக்கொள்ளவில்லையென்றாலும், மேலும் 1961-க்குள் இந்தச் சட்டத்தை அமுலுக்கு கொண்டு வர முடியவில்லை என்றால் மேலும் கசலத்தை நீடிப்பதற்கு இதில் வழிசெய்யப்பட்டிருக்கிறது. அது அவசியமில்லை என்று நினைக்கிறேன். கூடியமட்டும் 1961-க்குள் இதை கொண்டு வருவதற்கு அரசாங்கம் முயற்சி எடுக்கவேண்டும் என்று கேட்டுக்கொள்கிறேன். மேலும் இன்றைக்கு கிராம ரீதியாக பஞ்சாயத்தை நிர்வாகம் பண்ணக்கூடியவர்களுக்கு எந்தெந்த வகையில் சிரமங்கள் இருக்கின்றன என்பதைப் பார்த்து அந்த கஷ்டங்களை எல்லாம் நீக்குவதற்கு இதில் வழி வகை செய்யப்பட்டிருக்கிறதா என்று பார்த்தால் அவ்விதம் ஒன்றும் இல்லை என்றே சொல்லவேண்டியிருக்கிறது. மேலும் நிர்வாக அதிகாரங்கள் எல்லாம் அதிகாரிகளுடைய கையில்தான் கொடுக்கப்பட்டிருக்கிறது. பஞ்சாயத்தில் இருக்கக்கூடிய அங்கத்தினர்களோ அல்லது தலைவரோ ஏதாவது செய்யவேண்டும் என்று நினைத்தால் அவர்கள் அதிகாரிகளுடைய தயவை எதிர்பார்த்துத்தான் செய்யக்கூடிய ஒரு துர்பாக்கியமான நிலையில்தான் இருக்கிறது. சுயேச்சையாக எந்தக் காரியத்தையும் செய்ய முடியாத நிலைதான் இருந்துகொண்டிருக்கிறது. இந்தச் சட்டத்தின் மூலமாக இதை மாற்றவும் இல்லை. அவர்களுக்கு சில வரிகளைப்போடுவதற்குள்ள அதிகாரங்கள் மாதிரிம் கொடுக்கப்பட்டிருக்கிறது. இப்பொழுது பல வகைகளில் வரிகளை போட்டுக்கொண்டும், மேலும் இதன் மூலமாக வரிகளை கூடுதலாக போட்டு கிராம மக்களுடைய நிலையில் பாரத்தை ஏற்று வதற்குத்தான் இதில் ஏற்பாடு செய்யப்பட்டிருக்கிறது. விவசாயத்தின் பேரில் ரூபாய் 4 அணை என்றிருந்தது இதன் மூலமாக 45 நயாபைசா என்று கொடுக்கவேண்டிய நிலைதான் இந்தச் சட்டத்தின் மூலம் ஏற்பட்டிருக்கிறது. ஸர்சார்ஜ் இரண்டு அணை என்றிருப்பதை நீடித்து வைத்துக்கொள்வதற்கும் இதில் அதிகாரம் கொடுக்கப்பட்டிருக்கிறது. ஆகவே இந்தச் சட்டத்தின் மூலம் மேலும் வரிகளை விதிக்க ஏற்பாடு செய்யப்பட்டிருக்கிறது. இவ்விதம் மேலும் மேலும் வரிச்சுமையை கிராம மக்களின் மேல் விதிப்பது சரியா என்பதை அரசாங்கம் யோசிக்கவேண்டும். யார் அதிகப்படியாக வரி விதித்து வசூல் செய்கிறார்களோ அவர்களுக்குத்தான் மான்யம் அதிகப்படியாக கிடைக்கும் என்றும் சொல்லப்பட்டிருக்கிறது. மான்யம் அதிகமாக கிடைக்க வேண்டும் என்றால் வரிகளை அதிகமாக்கவேண்டிய நிலை ஏற்படுகிறது. இந்த முறை வரிகளை அதிகப்படியாக வசூல் செய்வதற்கு உற்சாகம் அளிக்கும் என்று இருந்தாலும் கூட கிராம மக்களுக்கு இதன் மூலம் அதிகப்படியாக வரி கொடுக்கவேண்டிய நிலையும் ஏற்படும் என்பதை உணரவேண்டும். ஆகவே இந்த முறை கூடாது என்று நான் கருதுகிறேன். மேலும் 20 ஆயிரம் ஜனத்தொகை உடையதாக இருக்கக்கூடியதாக இருந்தாலும் அதை முனிசிபாலிட்டியாக மாற்றலாம் என்று இதில் இருக்கிறது. ஆனால் இதற்கு பல இடங்களிலிருந்தும் ஆட்சேபணை கிளம்பி இருக்கிறது. ஆகவே பஞ்சாயத்து நினைத்தால்தான் இவ்விதம் முனிசிபாலிட்டியாக மாற்ற முடியும் என்று ஒரு திருத்தம் இதில் கொண்டு வந்தால் நல்லதாக இருக்கும் என்பதைத் தெரிவித்துக்கொள்கிறேன். அம் மாதிரியான ஒரு நிலையிருந்தால்தான் பஞ்சாயத்துக்களுக்கு நல்ல மதிப்பும் அதிகாரமும் இருக்க முடியும். மேலும் செல் வசூலிலிருந்து பஞ்சாயத்து யூனியனுக்கு 9-ல் 4 பங்கு கொடுக்க வேண்டும் என்றும் நகர பஞ்சாயத்துகள் என்றால் 9-ல் இரண்டு பங்கு கொடுக்கவேண்டும் என்றும் கிராம பஞ்சாயத்துக்களுக்கு இவ்விதம் கொடுக்கவேண்டிய தொகைகளை பஞ்சாயத் கவுன்சில் நிர்ணயித்துக்கொள்ள வேண்டும் என்றும் சொல்லப்பட்டிருக்கிறது. இதை விட்டு விட வேண்டும். ஏனென்றால் டிஸ்ட்ரிக்ட் போர்டு இருந்து வருகிற சூலத்தில் எதற்குக் கேட்டாலும் பணம் இல்லை என்று சொல்லப்படுகிறது. இப்போது டிஸ்ட்ரிக்ட் போர்டின் கீழ் இருக்கக்கூடிய நிர்வாக அதிகாரங்கள் எல்லாம் பஞ்சாயத்து யூனியனுக்கு மாற்றப்படும்போது, அந்தந்த இடங்களில் டிஸ்பென்ஸரிகள், கல்விச்சாலைகள் முதலியன ஏற்படுத்த வேண்டும் என்று சொன்னால் பணம் இல்லை என்று சொல்லக்கூடிய நிலைமைதான் பின்னாலும் ஏற்படும். இதன் காரணமாக

[Sri A. R. Marimuthu] [24th September 1958]

பஞ்சாயத்துகளுக்கு செய்து கொடுக்கவேண்டிய காரியங்களை எல்லாம் குறைத்துவிடக்கூடிய நிலைமை ஏற்படலாம். ஆகவே பஞ்சாயத்துகளுக்கு இவ்வளவு என்பதை இங்கேயே நிர்ணயிக்கவேண்டும் என்று எண்ணுகிறேன். அடுத்தபடியாக இப்போது நிர்வாக அதிகாரங்கள் எல்லாம், அதிகாரிகளிடத்தில்தான் இருக்கிறதே தவிர தேர்ந்தெடுக்கப்பட்ட அங்கத்தினர்களிடமோ அல்லது தலைவரிடமோ இல்லை. அந்தமாதிரியான ஒரு நிலை இருக்கக்கூடாது. பஞ்சாயத்தைப் பொறுத்தவரையில் அந்த தலைவருக்குத் தான் நிர்வாக அதிகாரங்கள் எல்லாம் இருக்கவேண்டும் என்று கேட்டுக் கொண்டு முடித்துக் கொள்கிறேன்.

* SRI D. S. AUTHIMOOLAM: டெப்யூட்டி ஸ்பீக்கர் ஸார், இந்த பஞ்சாயத்து மசோதா பல குழப்பங்களின் விளைவாக பிறந்திருக்கும் ஒரு குழந்தை என்பதை சொல்லிக்கொள்ள விரும்புகிறேன். அதுவும் நொண்டிக் குழந்தை என்று பக்கத்திலுள்ள நண்பர் ஒருவர் கூறுகிறார். அதுவும் உண்மைதான். இதுவரை டிஸ்ட்ரிக்ட்போர்டு ஸ்தாபனம் நல்ல ஸ்தாபனமாக இருந்து வந்தது, சென்ற 11 வருடங்களாக நல்லவிதமாக சேவை செய்து வந்த அந்த ஸ்தாபனத்தை மேலும் நல்ல முறையில் பொது மக்களுக்கு வேலை செய்யக்கூடிய ஸ்தாபனமாக ஆக்கவேண்டும் என்று நினைத்ததின் விளைவாகத்தான் சமீபத்தில் டிஸ்ட்ரிக்ட் கவுன்சில் மசோதா ஒன்றை நிறைவேற்றினோம். இப்போது அதற்கு அடுத்தபடியாக இந்த மசோதாவும் வந்திருக்கிறது. முன்பு 11 ஜில்லாக்களில் இருந்தது, இப்போது அந்த நிர்வாகம் 358 இடங்களில் துண்டாக்கப்பட்டிருக்கிறது. அவ்வளவுதான். அதே நேரத்தில் கிராம ஜனங்களுக்கு இந்த சமயத்தில் என்ன கிடைத்திருக்கிறது என்று பார்த்தால், ஏதோ கனம் அங்கத்தினர் ஒருவர் கூறினது மாதிரி ராமராஜ்யம் ஏற்படவும் இல்லை, புரட்சிகரமாகவும் ஒன்றும் ஏற்படவில்லை. கனம் அங்கத்தினர் ஒருவர் இதில் புரட்சிகரமான மாறுதல் இருக்கிறது என்று குறிப்பிட்டார். இதில் என்ன புரட்சிகரமான மாறுதல் இருக்கிறது என்று எனக்குத் தெரியவில்லை. உண்மையில் ஒன்றிரண்டு புரட்சி இருக்கிறது, அதாவது கிராம மக்களிடம் இன்னும் வரியை எவ்வளவு தூரம் பல ரூபங்களில் போட்டு வசூல் செய்யலாம் என்கின்ற அடிப்படையில்தான் சில மாறுதல்கள் இதில் இருக்கின்றன. இவர்களுக்கு வேறு வழியும் இல்லை. காரணம் அதிகாரம் பூராவும் சென்டரலைஸ்-ஸாகி விட்டது. இந்த நிலையில் அரை வயிற்றுக்குக் கூட கூட இல்லாமல் இருக்கும் லட்சக்கணக்கான கிராம மக்களிடம் புது வரிகளைப் போட்டு கஷ்டப்படுத்துவதைத் தவிர வேறு வழியில்லை. ஆகவேதான் இந்த கிராம பஞ்சாயத்து மசோதாவை தயார் செய்திருக்கிறார்கள். வெள்ளைக்காரன் இருந்த காலத்தில் பல ரோடுகளையும், பல ஆஸ்பத்திரிகளையும் பல கல்வி சாலைகளையும் அமைத்து கொடுப்பதற்கு உதவி தொகை கொடுக்கப்பட்டு வந்தது. ஜில்லா போர்டுக்கு முன்னால் எல்லாம் பணம் கொடுக்கப்படுவது, 20 வருஷத்திற்கு முன்னால் அந்த ஜில்லாவில் எத்தனை பஸ் ஒடுகிறதோ அதற்குத் தகுந்தபடி கிராமங்களை கொடுத்து வந்தார்கள். முன்பு ஒரு லட்சத்தி இருபதிலுமாம் ரூபாய் கொடுக்கப்பட்டு வந்தது என்றால் 15 வருஷத்திற்குப் பிறகும் அதே தொகைதான் கொடுக்கப்பட்டு வருகிறது. முன்னால் இருந்ததை விட பல்கள் எல்லாம் கூடுதலாகிவிட்டது. முன்பு 30 பல்கள் ஒடிக்கொண்டிருந்தது. இப்போது 600 பல்களாக பெருகியிருக்கிறது. ஆனால் அதற்குத் தகுந்தபடி உதவித் தொகை கொடுப்பதில்லை. ஆகையால் ஜில்லா போர்டை கவனிப்பாரற்று அதனுடைய நியாயமான வேலைகள் எல்லாம் இப்போது சீரழிந்து விட்டது. அதை இப்போது வேறு ரூபத்தில் கொண்டுவந்திருக்கிறார்கள். இவ்விதம் வெறுமனே மசோதாவை கொண்டு வந்து கிராம மக்களை ஏமாற்றிக் கொண்டிருப்பதில் பிரயோஜனமில்லை. இதை கிராம மக்கள் விரும்ப மாட்டார்கள். ஆகவே அரசாங்கத்திற்கு சொல்லிவிடுகிறேன். அம்பர், சர்க்கார் என்றும், சர்வோதயம் என்றும் பலவிதமான ரூபங்களில் இதையெல்லாம் கொண்டு வந்து பிரச்சாரம் செய்து மக்களிடத்தில் கூடுதல் வரிகளை வசூல் செய்ய நினைக்கவேண்டாம். அவர்கள் இதையெல்லாம் நன்றாக உணர்ந்திருக்கிறார்கள். ஆகவே பஞ்சாயத்துக்களுக்கு ஆட்டாணமி

24th September 1958] [Sri D. S. Authimoolam]

முறையில் ஜாஸ்தியான அதிகாரமும் பணமும் கொடுக்கவேண்டும். அதற்குத் தகுந்தபடி திட்டங்களை வகுக்கவேண்டும். திட்டங்களை மாத்திரம் போட்டுவிட்டு, சீனி, சர்க்கரை, லட்டு என்று சொல்லிவிட்டால் மாத்திரம் அது இனிக்காது. ஆகவே தீவிரமாக இதை பரிசீலனை செய்வதற்கு செலக்ட் கமிட்டிக்கு அனுப்பவேண்டும். அதோடு இந்திய சர்க்காரிலிருந்து அதிகமாக உதவித் தொகை வாங்கி கிராம மக்களுக்கு கொடுத்து, அதன் மூலமாக சுயராஜ்யம் என்பதின் பயனை அனுபவிப்பதற்கு வேண்டிய வசதிகளை செய்து கொடுக்கவேண்டும். ஆகவே அதற்குத் தகுந்த முறையில் இந்த மசோதாவை கொண்டுவரவேண்டும். இந்த மசோதாவை தீவிரமாக பரிசீலனை செய்த பின் இந்த சபைக்கு கொண்டு வரவேண்டும் என்று கேட்டுக்கொண்டு முடித்துக்கொள்கிறேன். வணக்கம்.

(Mr. Speaker in the Chair.)

THE HON. SRI C. SUBRAMANIAM : கனம் சபாநாயகர் அவர்களே, நாம் இப்போது விவாதித்து வரக்கூடிய விஷயம் மிகவும் முக்கியமானது என்பதை எல்லோரும் ஒப்புக்கொள்வார்கள்.

நம்முடைய நாட்டினுடைய அரசியல் அமைப்பு எப்படி இருக்கவேண்டுமென்பதைப் பற்றி நாம் தீர்மானித்ததற்குப் பிறகு, நமது ஆட்சி முறையிலே மிகவும் முக்கியமான ஒரு அம்சத்தைப் பற்றி இந்த மசோதா மூலமாக இன்றைக்கு நாம் பரிசீலனை செய்கிறோம். நமது கிராம ஆட்சி எந்த முறையில் அமைந்தால் கிராம மக்களுக்கு வேண்டிய எல்லா விதமான வசதிகளையும் செய்து கொடுக்க முடியும் என்ற அடிப்படையில் தான் இந்தப் பரிசீலனை நடந்து கொண்டிருக்கிறது. இந்த முக்கியமான விஷயத்திலே, தகுந்த பிரகாரம் சர்க்காரோ அல்லது இதற்கென்று ஏற்படுத்தப்பட்ட குழுவோ நல்ல முறையிலே ஆலோசித்து முடிவுகளை எடுப்பதற்கு உரிய ஆற்றலோ அறிவோ இருக்கிறதா, இல்லையா என்பதைப் பற்றி பல அங்கத்தினர்கள் பல விதமாக அபிப்பிராயப்ப்டலாம். அதைப் பற்றி நாம் ஆசிரியப்படுவதற்கில்லை. ஏனென்றால், இதைப் பற்றி பல்வேறு கருத்துக்களை, விதம் விதமான கருத்துக்களை, நியாயமாகவே கொள்ள முடியும். இதிலே ஒரு கருத்துத்தான் சிறந்த கருத்து, இன்னொரு கருத்து சிறந்தது அல்ல என்ற முறையில் வறையறுத்துக் கூறி விட முடியாது. எந்தக் கருத்தை எடுத்துக்கொண்டாலும், அதில் சில சிறப்புகள் அமைந்திருப்பதைக் காணலாம். அத்துடன் கூட சில குறைபாடுகள் இருப்பதையும் காணலாம். அதன் காரணமாக ஒரு அபிப்பிராயம் கொண்டிருப்பதன் காரணமாக இதுதான் சிறந்தது தன்னுடைய அபிப்பிராயத்தான் சிறந்தது என்று யாரும் கொள்ள முடியாது என்று நான் வலியுறுத்திக் கூற விரும்புகிறேன். இதன் காரணமாகத்தான் சர்க்கார் எந்த விதமான முடிவையும் எடுத்துக்கொள்ளவில்லை. இந்த இலாகாவை நிர்வகிக்கும் மந்திரியினுடைய அபிப்பிராயம் என்னவாக இருந்தபோதிலும், நிதி அமைச்சரூடைய அபிப்பிராயம் என்னவாக இருந்தபோதிலும், முதலமைச்சரூடைய அபிப்பிராயம் என்னவாக இருந்தபோதிலும், சர்க்காரின் ஒன்றுக்கூடிய அபிப்பிராயம் என்னவாக இருந்தபோதிலும், எதோ ஒரு கருத்தை வைத்துக்கொண்டு உடனடியாக ஏற்படுத்திவிடவேண்டும் என்ற அடிப்படையில் தயார் செய்யாமல், சட்ட சபையில் இருக்கக்கூடிய, இரு சபைகளிலும் இருக்கக்கூடிய கட்சிப் பிரதிநிதிகளைக் கொண்டு பரிசீலனை செய்து, பிறகு ஒரு முடிவுக்கு வரவேண்டுமென்ற காரணத்திற்காக, பல்வேறு கருத்துக்களையும் ஆராய்ந்து ஒரு முடிவுக்கு வந்திருக்கிறோம். என்னைப் பொறுத்த வரையில், இதுதான் சிறந்த முடிவு, இதற்கு மேல் சிறந்த முடிவே இருக்காது என்று சொல்லத் தயாராயில்லை. ஆனால், எந்த முடிவை எடுத்தாலும், நான் முன்பு சொன்னது போல், அதிலே சில சிறப்புகளும் இருக்கின்றன, அதோடு சில குறைகளும் இருக்கின்றன. ஆகவே, உடனடியாக இதற்கு ஒரு முடிவைக் கண்டு, அதை நடைமுறைக்குக் கொண்டு வந்து நல்ல முறையில் நடத்துவதற்கு முயற்சி செய்து, ஒரு நல்ல நிர்வாக அமைப்பை அமைத்துக்கொள்ள முடியுமே தவிர, ஒவ்வொருவரும் தன்னுடைய

10-50
a.m.

[Sri C. Subramaniam] [24th September 1958]

அபிப்பிராயங்களைச் சொல்லிக் கொண்டு இருந்தால், எல்லோரும் இதுதான் சிறந்தது என்று சொல்லும் முறையில், எதையும் செய்துவிட முடியாது. இந்த அபிப்பிராயத்தில் தான் சட்டசபைக் குழு எல்லா விஷயங்களையும் பரிசீலனை செய்து, முடிவுகளை எடுத்து, இந்த மசோதா இப்போது சபை முன் வைக்கப்பட்டிருக்கிறது. ஆகையால் மாறுபட்ட கருத்துகள் இவை கின்றன என்ற காரணத்தால், இது சரியல்ல என்று, மசோதாவிலே இருக்கக்கூடிய பல்வேறு திட்டங்களை ஒதுக்கிவிடாமல், மாறுபட்ட கருத் துக்களுக்கு இடம் இருக்கிறது என்ற காரணத்தினாலே உடனடியாக மாற்றம் செய்ய வேண்டுமென்று ஒவ்வொருவரும் வலியுறுத்தாமல் இப்போது செய்திருக்கக்கூடிய முடிவுகளில் உள்ள சிறப்புக்களை உணர்ந்து, அதி லுள்ள குறைகளையும் தெரிந்து, அந்தக் குறைகளை நீக்குவதற்கு உருப் படியான யோசனைகளைச் சொல்ல முடியுமானால், அவைகளை இந்தச் சபை ஏற்றுக் கொள்ளத்தயாராக இருக்கும் என்று சொல்லிக் கொள்ள விரும்புகிறேன். சர்க்காரைப் பொறுத்த வரையில், இந்தத் திட்டமாகத் தான் இருக்கவேண்டுமென்ற கொள்கை அடிப்படையில் எந்த விதமான முடிவும் செய்து விடவில்லை. ஆனால் இந்த மசோதாவைப் பரிசீலிப்ப திலே நாம் எடுத்துக்கொள்ளக்கூடிய ஒரு மனப்பான்மையை மட்டும் நான் வலியுறுத்திக் கூற விரும்புகிறேன். இது எல்லா கட்சிப் பிரதிநிதி களும் சேர்ந்து முடிவு செய்திருக்கக்கூடிய ஒரு காரியமானதால், ஒரு முடிவை மாற்ற வேண்டுமென்று சொன்னால், அந்த மாற்றத்திற்கு அடிப் படையான காரணங்கள் இருந்தாலெழிய, தங்களுக்கு மாறுபட்ட அபிப் பிராயம் இருக்கிறது என்ற ஒரு காரணத்திற்காக மட்டும் இதை மாற்ற வேண்டுமென்று சொன்னால் எல்லோரும் சேர்ந்து ஒரு முடிவு செய்வதற்கு அர்த்தமில்லாமல் போய்விடும். இதிலே மாறுபட்ட கருத்துக்களுக்கு இடம் இருக்கிறது என்பதை நான் ஒப்புக்கொள்கிறேன். எல்லா முறையிலும் அனுபவம் வாய்ந்தவர்கள், அதுவும் கட்சித் தலைவர்கள், பஞ்சாயத்து ஆட் சியில் அனுபவம் உள்ளவர்கள், அப்போது தாலுகா போர்டு இருந்த போது, அதிலே பங்கு கொண்டு அனுபவம் உள்ளவர்கள், ஜில்லா போர்டு பிரவரிடெண்ட்களாக இருந்து நல்ல அனுபவம் பெற்றவர்கள், இதற்கு முன்பு பரிசீலனை செய்த காலத்தில் ஜில்லா போர்டு பிரவரிடெண்டாக இருந்தவர்கள், பல்வேறு அனுபவங்களைப் பெற்றவர்கள், கிராமங்களில் இருந்து அனுபவம் பெற்றவர்கள் எல்லோரும் உட்கார்ந்து, கிராம ஆட்சி அமைப்பு எப்படி இருக்கவேண்டுமென்று யோசித்து, அந்த அடிப்படையில்தான் இந்த மசோதா வந்திருக்கிறது என்பதை மட்டும் ஒவ்வொரு அங்கத்தினரும் மனதில் வைத்துக்கொள்ள வேண்டுமென்று நான் கேட் டுக்கொள்கிறேன். ஒரு சிலர் இதைப் பற்றிப் பேசும்போது, மலையைத் தோண்டி எலியைக் கண்டுபிடித்தது போல இருக்கிறது என்று சொன் னார்கள். கனம் அங்கத்தினர் பழனிசாமிதான் சொன்னார், அதைப் பார் தது நான் ஆச்சரியமடைந்தேன். அவருடைய கட்சியின் பிரதிநிதியும் இதில் பங்கெடுத்துக் கொண்டிருக்கிறார். இப்படி எலியைப் பிடிக்க அவ ருடைய கட்சியின் பிரதிநிதியை ஏன் அனுப்பினார் என்று எனக்குத் தெரியவில்லை. இன்றைக்கு இந்த மாதிரி வார்த்தைகளை யார் வேண்டு மானாலும் பேசி விடலாம். இதையே இன்னொரு குழுவிற்கு அனுப்பி, அந்தக் குழு ஒரு திட்டத்தை சமர்ப்பித்தாலும், அதிலே கூட ஏராள மான குறைகள் வரலாம். ஆகவே குற்றங்களைக் கண்டு பிடித்து குறை சொல்லுவதை விட, அவைகளை நீக்குவதற்கான யோசனைகள் என்ன என்ற முறையில் பரிசீலித்தால், இந்த மசோதா மூலமாக நாம் எந்த லட்சியத்தை அடைய விரும்புகிறோமோ, அந்த லட்சியத்தை அடைய முடியும். அப்படியில்லாது, தான் கொண்டிருக்கிற கருத்துத்தான் சரியான கருத்து என்ற முறையிலே பேசிக் கொண்டே போய்க் கொண்டிருந்தால் எல்லா கட்சிப் பிரதிநிதிகளும் சேர்ந்து முடிவுக்கு வந்திருப் பதை மாற்ற வேண்டும் என்று சொல்லிக்கொண்டிருந்தால், இதற்கு ஒரு முடிவே இருக்காது என்பதைத்தான் நான் மறுபடியும் வலியுறுத்திச் சொல்ல விரும்புகிறேன்.

இதிலே இன்னொன்று பார்க்கவேண்டும். இப்போது இந்த அமைப்பை ஏற்படுத்துவதாவது, கடைசி வரைக்கும் இப்படியே இருந்து விடும் என்று

24th September 1958] [Sri C. Subramaniam]

யாரும் நினைக்க வேண்டியதில்லை. நடை முறையிலே, எதிர்பாராத குறைகள் வெளியாகலாம், எதிர்பாராத கஷ்டங்கள் வரலாம். அக் கசலத்தில் அவைகளை மாற்றியமைக்க வேண்டிய நடவடிக்கைகளை அந்த சந்தர்ப்பத்தில் இருக்கக்கூடியவர்கள் எடுப்பார்கள். அப்போது பொறுப் பிலுள்ளவர்கள் எடுப்பார்கள். அப்போது இருக்கக்கூடிய சட்டசபை எடுக்கும் என்பதில் சந்தேகமில்லை. இதுதான் கடைசித் திட்டம் என்றும், கஷ்டங்கள் ஏற்படுவிட்டால் என்ன செய்வது என்றும் எண்ணிக்கொண்டு இருக்கத்தேவையில்லை. அதோடு, மூன்று வருஷத்திற்கு ஒரு தடவையோ, ஐந்து வருஷத்திற்கு ஒரு தடவையோ இதே போன்று எல்லா கட்சிப் பிரதி நிதிகளையும் கொண்டு ஒரு குழுவை ஏற்படுத்தி, இந்தச் சட்டம் இது வரையில் எப்படி நடந்திருக்கிறது, இதிலுள்ள குறைகள் என்ன, என்று பரிசீலனை செய்து அவர்கள் செய்யக்கூடிய சிபாரிசுகளின் அடிப்படையில் எங்கெங்கே மாறுதல்களைச் செய்ய வேண்டுமோ, அவைகளைச் செய்து கொள்ள முடியும், இவ்வாறு ஒரு திட்டத்தையும் ஏற்படுத்திக்கொள் வது நல்லது என்று நினைக்கிறேன். மூன்று வருஷத்திற்கு ஒரு தடவையோ, ஐந்து வருஷத்திற்கு ஒரு தடவையோ, இந்தச் சட்டம் எந்த முறையிலே நடக் கிறது, இதிலே கஷ்டங்கள், குறைகள் எத்தனும் இருக்கின்றனவா என்ற முறையில் அவ்வப்போது மாற்றம் செய்து கொள்வது அவசியமாக இருக் கலாம். இன்றைக்கு நமக்கு தோன்றக்கூடிய அளவிற்கு நம்முடைய புத்திக்கு எட்டக்கூடிய அளவிற்கு நாம் இந்த அமைப்பை ஏற்படுத்தலாம். இதை கனம் அங்கத்தினர்களெல்லோரும் மனதில் வைத்துக்கொண்டு, இந்த மசோதாவைப் பரிசீலனை செய்து, மாற்றங்கள் அவசியம் என்று நினைத்தால் அதைப்பற்றி மட்டும் வலியுறுத்தவேண்டுமென்று கேட்டுக் கொள்கிறேன்.

11
a.m.

இதிலே, நாம் இந்த மசோதாவை அமைப்பதிலே அடிப்படையாகக் கொண்டிருக்கக்கூடிய கருத்துக்களை மனதில் வைத்துக்கொள்ள வேண்டியது அவசியம். முக்கியமாக இன்றைக்கு ஒவ்வொரு கிராமத்திற்கும் ஒரு பஞ்சாயத்தை ஏற்படுத்தவேண்டும் என்பது. இதிலே கருத்து வேறு பாடு கிடையாது. அதற்கு அடுத்தபடியாக ஒரு கிராமத்திற்கு மட்டும் இருக்கக்கூடிய விஷயங்களைத் தவிர சில கிராமங்களுக்குப் பொதுவாக இருக்கக்கூடிய ஒரு பிராந்தியத்தினுடைய விஷயங்களை கவனிப்பதற்கு நிர்வாக அமைப்பு எப்படி இருக்கவேண்டுமென்பதைப் பற்றி கருத்து வேறுபாடு இருக்கிறது. ஒரு சில அங்கத்தினர்கள், முன்பு இருந்த ஜில்லா போர்டே சரியானது, அதை அப்படியே நடத்த முடியும் என்று நினைக்கிறார்கள். ஒரு சிலர் தாலுகா அளவிலே வைக்க வேண்டுமென்று நினைக்கிறார்கள். எல்லாக் கருத்துக்களையும் பரிசீலனை செய்து பார்த்து, என்ன காரணத்தினால் இந்த வட்டா அபிவிருத்தி முறை ஏற்படுத்த வேண்டுமென்பதை, அங்கத்தினர்களுக்குக் கொடுக்கப் பட்டிருக்கக் கூடிய வெளியீடுகளில் மிகவும் தெளிவாகக் கொடுக்கப்பட்டிருக்கிறது. அத்துடன் அங்கே சொல்லப்பட்ட எல்லா வித கருத்துக்களுக்கும் அதிலே கொடுக்கப்பட்டிருக்கிறது. ஆகையினால் இன்றைக்கு திரும்பவும் ஜில்லா போர்டுகளே இருக்கலாம், தாலுகா போர்டுகளே இருக்கலாம் என்பதைப் பற்றி திரும்பத் திரும்ப விவாதம் செய்து கொண்டிருக்கவேண்டிய அவ சியம் இல்லை. முக்கியமாக, அபிவிருத்தி வட்டா அடிப்படையைக் கொண்டு பார்த்தால் பல்வேறு அபிவிருத்தி வேலைகளை நிறைவேற்றுவதற் காக பல அதிகாரிகள் இன்றைக்கு அந்த அமைப்பிலே இருக்கிறார்கள். அவர் களை நாம் உபயோகப்படுத்திக் கொள்வோமோவானால் இன்னும் அதிக மான அதிகாரிகளை நியமித்து விண் செலவு செய்யவேண்டியது அவசியமில்லை என்பது தெரியவரும். ஆகவே, இந்த அபிவிருத்தி வட்டா ரத்தை அடிப்படையாகக் கொண்டு இந்த மசோதாவிலே அதற்கான சிபாரிசுகள் செய்யப்பட்டிருக்கின்றன. அபிவிருத்தி வட்டா அமைப்பிலே பாரக்கும் பொழுது, கிராமப் பஞ்சாயத்துகளுக்கு என்னென்ன அதிகாரம் இருக்கவேண்டும், பஞ்சாயத்து யூனியன் கவுன்சிலுக்கு என்னென்ன அதி காரம் இருக்கவேண்டும் என்பதை நாம் கவனிக்கவேண்டும். எந்தெந்த விஷயங்கள் தனியாக ஒரு கிராமத்திற்கு மட்டும் பொருந்தமோ, அவர் கள் எடுத்துக்கொள்ளக்கூடிய நடவடிக்கைகளின் காரணமாக பக்கத்துக்

[Sri C. Subramaniam] [24th September 1958]

கிராமங்களுக்குப் பாத்தகம் இல்லாமல் இருக்குமோ, அந்தக் காரியங்களை பஞ்சாயத்துக்கு ஒதுக்க வேண்டுமென்ற முறையிலே ஏற்பாடு செய்யப் பட்டிருக்கிறது. இப்பொழுது பஞ்சாயத்து குழுவுக்குக் கொடுக்கக்கூடிய அதிகாரத்தையும், தனிப்பட்ட பஞ்சாயத்திற்குக் கொடுக்கக்கூடிய அதிகாரத்தையும் பரிசீலனை செய்து பார்ப்போமேயானால், இரண்டு அல்லது இரண்டுக்கு மேற்பட்ட கிராமங்களுக்குப் பொதுவான விஷயமாக இருக்குமேயானால் பஞ்சாயத்து குழுவுக்கும், தனிப்பட்ட கிராமத்திலே மட்டும் செய்யக் கூடிய காரியமாக இருந்தால் பஞ்சாயத்துக்கும் என்ற அடிப்படையிலே தான் அதிகாரம் ஒதுக்கப்பட்டிருக்கிறது, வேறு எந்த அடிப்படையிலும் இல்லை என்பது தெரியவரும். அப்படிப் பரிசீலனை செய்து பார்க்கும் பொழுது, ஏற்கனவே இருந்த அதிகாரங்கள் சில எடுக்கப்பட்டு விட்டனவே என்று சிலர் குறை கூறினார்கள். முன்பு இருந்த அமைப்பில் ஜில்லா போர்டுகளுக்கு இருந்த சில அதிகாரங்கள் பஞ்சாயத்து போர்டுகளுக்கும் இருந்தது. இதன் காரணமாக இரண்டிற்கும் முரண்பாடு ஏற்பட்டு வந்தது. ஆனால் இன்றைக்கு வட்டார அளவிலே பஞ்சாயத்துக் குழுவுக்கு பஞ்சாயத்துப் பிரதிநிதிகளைக் கொண்டே ஏற்பாடு செய்யும்பொழுது, அந்தப் பஞ்சாயத்துக்களுக்கும், பஞ்சாயத்து குழுக்களுக்கும் முரண்பாடு இருக்கக் கூடாது என்ற முறையில் இந்த விஷயம் பரிசீலனை செய்யப்பட்டது. பஞ்சாயத்து குழுவுக்கு கொடுக்கப்பட்டிருக்கும் அதிகாரத்தை, எந்த விதத்திலும் மற்ற பகுதிகளை பாதிக்காமல் தனிப்பட்ட கிராமங்களுக்கே ஒதுக்கியிருக்கலாம் என்று யாராவது எடுத்துக் காட்டுவார்களேயானால், அதைப் பரிசீலனை செய்வதற்குத் தயாராயிருக்கிறோம் என்பதை தெரிவித்துக்கொள்கிறேன். ஏதோ அதிகாரங்களைப் பிரித்து விட்டோம் என்று சொல்வதில் அர்த்தமில்லை. பஞ்சாயத்து யூனியனுக்குக் கொடுத்திருக்கும் அதிகாரத்தை பஞ்சாயத்துக்கே கொடுத்திருக்க முடியும் என்று சொன்னால், அதைப் பரிசீலனை செய்து பார்க்க முடியும். எந்தத் தத்துவ அடிப்படையில் அதிகாரங்களைப் பிரித்திருக்கிறது என்பதை விளக்கிக் காட்டுவது முக்கியம் என்ற முறையில் இதை எடுத்துச் சொன்னேன்.

அடுத்தப்படியாக நாம் பஞ்சாயத்தைப் பற்றிப் பேசும்பொழுது, அந்தப் பஞ்சாயத்துக்கள் எந்த முறையில் அமைய வேண்டுமென்பதைப் பற்றி பலர் பலவிதமான கருத்துக்களைத் தெரிவித்தார்கள். முக்கியமாக, தலைவரை எப்படி தேர்ந்தெடுக்கவேண்டுமென்பதிலே கருத்து வேறுபாடுகள் இருந்தன. காங்கிரஸ் ஸ்தாபனமே, இந்த சட்டத்தை இயற்றும் போது, எல்லா மக்களும் சேர்ந்து தேர்ந்தெடுக்கக்கூடிய ஒருவர் தலைவராக இருக்கவேண்டுமென்று முடிவு செய்து அந்தச் சட்டம் இயற்றப்பட்டது. அந்தச் சட்டமானது சில வருஷ காலமாக நடைமுறையில் இருந்து வருகிறது. அதை அடிப்படையாக வைத்துக்கொண்டு இந்தப் பிரச்சினையை நாம் பரிசீலனை செய்து பார்க்கவேண்டும். இன்றைக்கு நாம் விரும்புவது என்ன? தனிப்பட்டவர்களுக்கு அதிகாரம் கொடுக்கவேண்டுமென்பதல்ல நம்முடைய கருத்து. ஜனங்களுடைய பிரதிநிதிகள் கொண்ட சபைக்கு எல்லாவிதமான அதிகாரமும் கொடுக்கவேண்டுமென்பதுதான் இந்த சபையின் அடிப்படையான கருத்தாக இருக்கவேண்டும். தனிப்பட்டவர்களுக்கு எவ்வளவு அதிகாரம் கொடுக்க வேண்டும் என்ற முறையிலே இன்றைக்கு இதைப் பரிசீலனை செய்து பார்க்கக்கூடாது. அதற்குப் பதிலாக மக்கள் பிரதிநிதிகளைக் கொண்ட சபைகளுக்கு எந்த அளவுக்கு அதிகாரங்களைக் கொடுக்கவேண்டும் என்று பரிசீலனை செய்து பார்க்க வேண்டும். அப்படிப் பார்க்கும்பொழுது பொறுப்பு முழுவதும் மக்கள் பிரதிநிதிகள் அடங்கிய பஞ்சாயத்து சபைக்கு இருக்கவேண்டும். அப்படி இருக்கவேண்டுமென்று சொல்லும் பொழுது, பஞ்சாயத்து சபைக்கு உட்பட்டு நடக்கக் கூடிய தலைவராக இருக்கவேண்டியது அவசியம். ஆனால், இன்றைக்குப் பார்க்கப்போனால், பஞ்சாயத்துத் தலைவருக்கும் அங்கத்தினர்களுக்கும் மனோபாவம் எப்படி யிருக்கிறது என்றால் “நங்கள் ஒருவிதத்திலே தேர்ந்தெடுக்கப்பட்டு வந்தீர்கள், நான் எல்லா மக்களாலேயும் தேர்ந்தெடுக்கப்பட்டிருக்கிறேன்” என்று சொல்லக்கூடிய முறையில், ஒன்றுக்கொன்று முரண்பட்ட முறையில், இருக்கிறது. இன்று பல இடங்களிலே நடவடிக்கை

24th September 1958] [Sri C. Subramaniam]

களைப் பார்ப்போமேயானால், தலைவர் சொல்லுவதை பஞ்சாயத்து கவனிக்க வில்லை. தலைவர் சொல்லுவதற்கு நேர்மாறாக பஞ்சாயத்தில் தீர்மானங்கள் நிறைவேற்றப்படுகின்றன. இப்படி முரண்பாடு ஏற்பட்டிருக்கிறது. சில இடங்களில் இந்த நிர்வாகமே ஸ்தம்பித்துவிடக்கூடிய நிலைமை ஏற்பட்டிருக்கிறது. உதாரணமாக, மந்திரி சபையை எடுத்துக்கொள்ளுங்கள். மந்திரிசபை இந்த சபைக்கு பொறுப்பாக இருக்கக்கூடிய காரணத்தினாலே, இந்த சபையின் நம்பிக்கை இருந்தால்தான் மந்திரிசபை இருக்கலாம். ஆகவே எல்லா விஷயங்களையும் இங்கே எடுத்துச் சொல்லி, இந்த சபை என்ன சொல்லுகிறதோ அந்த அடிப்படையில் நாங்கள் நடக்கிறோம். அப்படியில்லாமல், மக்கள் எல்லோரும், சேர்ந்து ஒட்டுப் போட்டு மந்திரிகளை தனியாகத் தேர்ந்தெடுத்துவிடுவது என்று சொன்னால், இந்த சபைக்கு பொறுப்பு இல்லை. அமெரிக்காவில் இந்த ஆட்சி முறையை ஏற்றுக்கொண்டிருக்கிறார்கள். ஆனால் நாம் அந்த ஆட்சி முறையை ஏற்றுக்கொள்ளவில்லை. சபைக்குப் பொறுப்பாக இருந்து நிர்வாகத்தை நடத்த வேண்டுமென்று சொல்லும்பொழுது, முறண்பட்ட கருத்துக்கள் இருப்பதன் காரணமாக நிர்வாகமே ஸ்தம்பித்து விடக்கூடிய நிலைமை இருக்கிறது என்பதை நான் இந்த சந்தர்ப்பத்திலே வலியுறுத்த விரும்புகிறேன். இதையெல்லாம் பரிசீலனை செய்து பார்த்து, முன்பு இருந்த சட்டம் ஒருவிதமாக இருந்தபோதிலும், பஞ்சாயத்து மெம்பர்கள் தலைவரைத் தேர்ந்தெடுத்தால்தான் பஞ்சாயத்து சபை நல்ல முறையிலே நடைபெறும், தனிப்பட்டவர்களுக்கு தனி அதிகாரமோ, பதவியோ கொடுக்கக் கூடிய விஷயம் அல்ல இது, மக்களுடைய சபை நல்ல முறையில் நடக்க வேண்டும் என்ற எண்ணத்துடன்தான் செய்திருக்கிறோம். வேறொரு முறையிலும் தேர்ந்தெடுக்க முடியும், அந்த முறைதான் நல்லது என்று சொல்லுவதினால், அது சரியல்ல என்று வலியுறுத்துவதற்காகவே இதை நான் எடுத்துச் சொல்லுகிறேன்.

இன்றைக்கு ஜில்லா போர்டுகளுக்கும், பஞ்சாயத்துகளுக்கும் இருக்கக்கூடிய அதிகாரங்களை, பஞ்சாயத்துக்களுக்கும், பஞ்சாயத்து குழுக்களுக்கும் பிரித்துக் கொடுப்பது மட்டுமல்ல, இன்னும் ஒருபடி அதிகமாகவே நாம் சென்றிருக்கிறோம். இன்றைக்கு அபிவிருத்தித் திட்டங்கள் அடிப்படையிலே செய்யக்கூடிய பல்வேறு காரியங்கள் இந்த பஞ்சாயத்து கவுன்சில் மூலமாகச் செய்யப்படுவேண்டும், பஞ்சாயத்துக்கள் மூலமாகச் செய்யப்படுவேண்டும் என்ற கருத்தையும் நாங்கள் ஏற்றுக்கொண்டிருக்கிறோம். ஆகவே, பெரிய பொறுப்பை இந்த பஞ்சாயத்துகளுக்கும், பஞ்சாயத்து கவுன்சில்களுக்கும் இந்த சட்டத்தின் மூலமாக கொடுப்பதற்கு ஏற்பாடு செய்கிறோம். பரர் இதிலே என்ன இருக்கிறது, பெருவாரியாகப் பார்க்கும்போது ஒன்றுமில்லை” என்று சொல்லலாம். ஆனால், நன்றாக ஆராய்ந்து பார்ப்போமேயானால் இதன் மூலமாக எவ்வளவு பெரிய காரியங்களைச் சாதிக்க முடியும், நல்ல முறையில் நிர்வாகம் அமையுமேயானால் மக்களுக்கு எவ்வளவு நன்மைகளைச் செய்ய முடியும் என்பதை பஞ்சாயத்து நிர்வாகத்திலே அனுபவமுள்ளவர்கள், ஜில்லா போர்டு நிர்வாகத்திலே அனுபவமுள்ளவர்கள் கட்டாயம் ஒப்புக்கொள்வார்கள் என்பதில் சந்தேகமில்லை. அப்போர்ப்பட்ட ஒரு பொறுப்பை ஒப்புவிக்கும்பொழுது, யாருக்கு எவ்வளவு அதிகாரம் கொடுப்பது என்பது ஒருபுறமிருக்க, இந்த நிர்வாகம் நல்ல முறையில் நடப்பதற்கான ஏற்பாட்டைச் செய்யவேண்டும். ஆகையால் சில பாதுகாப்புகள் அளிக்கவேண்டியிருக்கிறது. நிர்வாகம் நல்ல முறையில் நடப்பதற்கு ஏற்பாடு செய்யும்பொழுது, அதிகாரத்திற்கு வரம்பு கட்டுவதாக நினைத்துவிடக் கூடாது. நம்முடைய அரசியல் சட்டத்தை எடுத்துக்கொள்ளுங்கள். அரசியல் சட்டத்திலே ஜனநாயக முறை ஒப்புக்கொள்ளப்பட்டிருக்கிறது. மக்கள் தேர்ந்தெடுக்கக்கூடிய பிரதிநிதிகளுக்குத்தான் சர்வாதிகாரமும் கொடுக்கப்பட்டிருக்கிறது. அவர்கள் சொல்லுவதுதான் கடைசி வார்த்தையாக இருக்கவேண்டும் என்ற முறையில் பார்லிமெண்டரி டெமோக்ரஸி ஒப்புக்கொள்ளப்பட்டிருக்கிறது. இருந்தாலும், எதற்காக “ஜீவாதார உரிமைகள்” என்று பாதுகாப்பு அளிக்கப்பட்டிருக்கிறது? மக்களுடைய அதிகாரத்தைப் பெற்றிருந்தாலும், இந்த ஜீவாதார உரிமைகளை மீறி சட்டம் இயற்றுவதற்கு

[Sri C. Subramaniam] [24th September 1958]

நமக்கு அதிகாரம் கிடையாது. இதனாலே அதிகாரத்திற்கு வரம்பு கட்டுவது என்று அர்த்தமில்லை. இருக்கக்கூடிய சூழ்நிலைக்குத் தக்கவாறு நிர்வாகம் சீர்குலைந்து போகாமல், மக்களுக்குக் கஷ்டம் ஏற்படாத வகையில் பாதுகாப்பு செய்து கொடுப்பது அவசியம். இவ்வாறு பாதுகாப்புகள் அளிக்கும்போது அதிகாரத்திற்கு வரம்பு கட்டுவதாக நினைத்துவிடக்கூடாது. அது அரசியல் தத்துவத்திற்கு முரண்பாடானது என்பதை வலியுறுத்த விரும்புகிறேன். ஆகையினால் தான் இன்றைக்கு இதுமாதிரி பஞ்சாயத்து, பஞ்சாயத்து குழுவின் மூலம் இதுவரையில் செய்து வந்த, மக்களுக்கு ரோடு வசதி செய்து கொடுப்பது, குடி தண்ணீர், சுகாதாரம் முதலிய வசதிகளை செய்து கொடுப்பது என்பதுமட்டுமல்லாமல், அபிவிருத்தித் திட்டங்களையும் நிறைவேற்றவேண்டுமென்கின்ற அடிப்படையிலே நாம் அவர்களுக்கு பொறுப்பை ஏற்படுத்தும்பொழுது, யார் தலைவராக வந்தாலும், யாருக்கு தலைமை தாங்கி நடத்த வேண்டிய பொறுப்பு வந்தாலும், எந்த விதமான தடையும் இல்லாமல் நிர்வாகம் நடத்தக்கூடிய ஏற்பாட்டை செய்து முடிப்பது மிகவும் அவசியம். ஜனநாயக அடிப்படையிலே யார் வேண்டுமானாலும் எந்தப் பதவிக்கும் வரலாம். அதற்கு உரிமை இருக்கிறது. படிப்பு இல்லை, அதனால் இந்த ஸ்தானத்திற்கு வரக்கூடாது, நிர்வாக அனுபவம் இல்லை, தலைவர் பதவிக்கு வரக்கூடாது என்கின்ற முறையில் நாம் உரிமைகளை கட்டுப்படுத்தவில்லை. யார் வேண்டுமானாலும் எந்தப் பதவிக்கு வேண்டுமானாலும் வரலாம். சில இடங்களிலே மக்கள் நல்ல முறையிலே தலைவர்களை தேர்ந்தெடுப்பார்கள். பல இடங்களில் அவர்கள் நல்ல முறையிலே தேர்ந்தெடுக்கப்படலாம். தேர்ந்தெடுக்கப்படாமலும் இருக்கலாம். ஆகவே, சில சமயங்களில் சில தவறுகள் காரணமாக நல்ல முறையில் தலைவர்கள் தேர்ந்தெடுக்கப்படவில்லையானால், அப் பொழுதும், நிர்வாகம் தொடர்ந்து நடக்கக்கூடிய வகையிலே நாம் ஏற்பாடு செய்யவேண்டியிருக்கிறது. தலைவர் தேர்தலிலே ஏதோ தவறு ஏற்பட்டு விட்ட காரணத்தினால், அந்தப் பகுதியிலே ஒன்றை நடை முடியாத நிலைமை ஏற்படுவிட்டால், ஆட்சியை பிரித்துக்கொடுத்தது தவறு, அதி காரத்தை பிரித்து கிராம மக்களுக்கு கொடுத்தது தவறு என்று சிலர் நினைக்கிறார்களே அவர்கள் வாதாடுவதற்கு இடம் கொடுத்தவர்களாவோம். அதற்கு நாம் உதவி செய்யவர்களாக இருக்கக்கூடாது. கிராமத்தில் ஆட்சி இன்னும் நல்ல முறையில் பரவலாக ஏற்படுவதற்கு உதவியாக இருக்க வேண்டுமானால், இந்தப் புதிய அமைப்பை ஏற்படுத்தவேண்டியிருக்கிறது. யார் பதவிக்கு வந்தாலும், தலைவர் தகுதி எப்படியிருந்தாலும், நாம் ஏற்படுத்தக்கூடிய நிர்வாக அமைப்பின் மூலம் அந்தப் பகுதியிலே காரி யங்கள் நிற்காமல் நடைபெற வேண்டும் என்கின்ற ஒரு முறையில் ஏற்பாடு செய்யவேண்டியிருக்கிறது. இந்த முறையில் தான் தலைவருக்கும், எக்ஸி கியூட்டிவ் ஆபீஸருக்கும் எந்த அளவு அதிகாரம் இருக்க வேண்டும் என்பது பற்றி யோசிக்கவேண்டும். பல அங்கத்தினர்கள் பேசியதை நான் கவனித்திருக்கிறேன். நாம் இதிலே கவனிக்க வேண்டியது பஞ்சாயத்து சபைக்கு என்ன அதிகாரம் இருக்க வேண்டும், அதே மாதிரி பஞ்சாயத்து யூனியன் கவுன்சிலுக்கு இன்னும் எவ்வளவு அதிகமாக அதிகாரம் இருக்க வேண்டும் என்பது தான். அதில் தனிப்பட்டவர்களுக்கு எவ்வளவு அதிகாரத்தை கொடுத்து, அவர்கள் அந்த அதிகாரத்தை நடத்துவதற்கு எந்த முறையில் ஏற்பாடு செய்வது என்கின்ற முறையில் பரிசீலனை செய்வது, என்னைப் பொறுத்த வரையில், தவறான வழியிலே நம்முடைய கருத்தை செலுத்துவது ஆகும். இது விஷயத்தில் வேறு ஒரு வித அபிப்பிராயமும் இருப்பதற்கு இடம் இருக்கிறது என்பதை நான் ஒப்புக் கொள்ளுகிறேன். இவைகளையெல்லாம் பரிசீலனை செய்த பிற்பாடுதான் நாம் ஏற்படுத்திய குழு இந்த அமைப்பு எல்லாவிதமான சந்தர்ப்பத்திலும் நல்ல முறையிலே நிர்வாகம் நடைபெறுவதற்கு ஏற்ற அமைப்பு என்று கருதி, இம்மாதிரி ஒரு அமைப்பை ஏற்படுத்த முடிவு செய்தது. வேறு விதமான அபிப்பிராயம் நம்முடைய மனதிலே இருக்கிறது, அதன் காரணமாக நாம் நினைக்கிற பிரகாரம் இந்த அமைப்பை மாற்றி அமைக்க வேண்டும் என்று இப்பொழுது வலியுறுத்துவது சரியல்ல என்பதை எடுத்துச் சொல்லுவதற்காகத் தான் நான் இதை விளக்கிறேன். என்னுடைய

11-10
a.m.

24th September 1958] [Sri C. Subramaniam]

தனிப்பட்ட அபிப்பிராயத்தை வலியுறுத்தவில்லை. எல்லோரும் சேர்ந்து இதிலே இருக்கக்கூடிய கஷ்டங்களையெல்லாம், இதிலே இருக்கக்கூடிய பல்வேறு நுணுக்கங்களையெல்லாம் ஆராய்ந்து பரிசீலித்த பிற்பாடு தான் இப்பொழுது இருக்கக்கூடிய நிலைமையிலே இந்த அமைப்பு இருந்தால் தான் எந்த விதமான பாதகமும் இல்லாமல், தடை இல்லாமல், தேர்தல் முறையில் ஏதாவது தவறுதல் நேர்ந்தாலும்கூட, நிர்வாகத்தை நடத்திச் செல்லக்கூடிய அமைப்பு ஏற்படும் என்று முடிவு செய்யப்பட்டது. இதில் கருத்து வேறுபாடு இருப்பதற்கு இடம் இருந்தாலும், இன்னும் கொஞ்சம் ஆழ்ந்து கவனிக்க வேண்டுமென்று கேட்டுக்கொள்கிறேன். பஞ்சாயத் தாக இருந்தாலும் சரி, பஞ்சாயத்து யூனியன் கவுன்சிலாக இருந்தாலும் சரி, தேர்தலெடுத்து வரக்கூடியவர்களிடத்தில் நிர்வாக அதிகாரம் இருக்க வேண்டியது அவசியமா, அதை அவர்கள் எந்த அளவுக்கு நல்ல முறையிலே செலுத்த முடியும் என்பதை கவனிக்க வேண்டும். அதுவும் சிறு சிறு குழுவாக இருக்கக்கூடிய காலத்தில்,—சென்னையில் உட்கார்ந்து ராஜ்யம் பூராவும் சம்பந்தப்பட்ட ஒரு அதிகாரத்தை பிரயோகிப்பது என்றால் அது ஒவ்வொரு இடத்தையும் பாதிப்பதில்லை,—ஒரு பகுதியிலே இருக்கக்கூடிய வர்கள் அந்தப் பகுதியிலே நடக்கக்கூடிய நிகழ்ச்சி மூலம் பாதிக்கப்படுவார்கள் என்பதை நான் ஒப்புக்கொள்ளுகிறேன்—வட்டார அபிவிருத்தி பகுதியாக இருக்கக்கூடிய அளவிலே ஒவ்வொரு சிறிய விஷயத்திலும்கூட விருப்பு வெறுப்பு இல்லாமல் நிர்வாகம் நடைபெறவேண்டியது எல்லாவற்றிலும் மிகவும் முக்கியமானது. அதற்கான ஒரு ஏற்பாட்டைச் செய்வது மிகவும் அவசியம். அந்த அடிப்படையில் கொள்கையை வகுக்கும்பொழுது, எந்த இடத்தில் நிர்வாகம் நடக்க வேண்டும், எந்த அடிப்படையில் அதிகாரம் இந்த சபைக்கு கொடுக்கிறோம், அதற்கு மேலாக கொள்கைகளை நிறைவேற்றுவதிலே யாருக்கு அதிகாரம் இருக்கவேண்டும் என்பதை யோசித்துப் பார்க்கவேண்டும். உதாரணமாக வரி எந்த விதத்திலே விதிக்கப்படவேண்டுமென்பது பற்றி பஞ்சாயத்துகளும், பஞ்சாயத்து யூனியன் கவுன்சில்களும் முடிவு செய்யவேண்டும். அதற்கு இந்தச் சபை களுக்குப் பூரண அதிகாரம் இருக்க வேண்டும். ஆனால் இந்த வரியை நிர்ணயிப்பதில் ஒருவரைப் பொறுத்த வரையில் ஏதாவது தகராறு ஏற்பட்டால், யார் முடிவாகச் சொல்லுவது என்பது பற்றி கொஞ்சம் யோசனை செய்து பார்த்தோமானால், அதில் பயிற்சி பெற்றவர்கள், அந்த நுணுக்கங்களை தெரிந்தவர்கள் அதை முடிவு செய்யவேண்டும் என்பது ஒரு புறம் இருக்க, இதுமாதிரி தேர்தலிலே ஈடுபடுபவர்கள், விருப்பு, வெறுப்புக்கு உட்படுபவர்கள் இதை முடிவு செய்வது என்று சொன்னால், யலர் நியாயமாக நடந்துகொண்டாலும்கூட, ஒரு சமயம் அநியாயம் நடந்தாலும்கூட என்ற உணர்ச்சி ஏற்படும். ஒருவர் கட்டிய வரி சரியானது என்பது போன்ற விஷயங்களை தேர்தலெடுக்கப்பட்ட தலைவர்கள் முடிவு செய்வதாய் இருந்தால், அதை பரிசீலனை செய்யும்பொழுது விருப்பு வெறுப்புக்களைக் காட்ட இடம் ஏற்படுகிறது என்கிற பல் புகார்கள் பல இடங்களில் இன்றைக்கு நடக்கக்கூடிய நிர்வாக அமைப்பில் கிடைத்துக் கொண்டிருக்கின்றன. அதுமட்டுமல்ல. இன்றைக்கு ஒரு ஆக்கிரமிப்பை விலக்கவேண்டுமென்று சொன்னால் எது ஆக்கிரமிப்பு என்பது பற்றி அதற்கான கொள்கையை வகுத்துவிடலாம். ஆனால் ஆக்கிரமிப்பை விலக்கும் அதிகாரம் தேர்தலில் வரக்கூடியவர்களிடத்தில், விருப்பு, வெறுப்புக்கு உட்பட்டவர்களிடத்தில் இருந்தால், சிலருக்கு எடுக்கலாம் என்று தோன்றலாம், சிலருக்கு எடுக்கக்கூடாது என்று தோன்றலாம். அவ்வாறு இல்லாது, பாரபட்சமில்லாமல் யாராக இருந்தாலும் நல்ல முறையில் நிர்வாகத்தை நடத்துவதற்கு ஒரு அதிகாரிக்கு பொறுப்பை கொடுக்க வேண்டும். மேலும் அந்த அதிகாரி சரிவர நடந்துகொள்ளாவிட்டால், அவருடைய பொறுப்பை சரிவர நிறைவேற்றாவிட்டால், அவர் பேரில் நடவடிக்கை எடுக்கக்கூடிய நிலைமையில் இந்தச் சபைகள் இருக்கவேண்டும். ஆகவே தான் நிர்வாகத்தில் ஒரு சாதாரண விஷயத்தில் கூட நுணுக்கங்களை தெரிந்து செய்யக்கூடியவர்கள் வேண்டியிருக்கிறது. ஆனால் தேர்தலெடுக்கக்கூடியவர்களில் யார் வேண்டுமானாலும் வரலாம். அனுபவம் பெற்றவர்கள் தான் வரவேண்டுமென்பதில்லை. வக்கில் தொழில் நடத்திக் கொண்டிருந்த எனக்கு மந்திரியாக இருக்கக்கூடிய பொறுப்பு ஏற்பட்டது.

[Sri C. Subramaniam] [24th September 1958]

எனக்கு நிர்வாக நுணுக்கங்களெல்லாம் தெரியும் என்று யாரும் எதிர் பார்க்க முடியாது. அதற்காகத் தான் ஆலோசனை சொல்லுவதற்கும், நுணுக்கங்களை எடுத்துச் சொல்லுவதற்கும், சில விஷயங்களை முடிவு செய்வதற்கும் பயிற்சி பெற்ற, அனுபவம் பெற்ற தனிப்பட்ட அதிகார வர்க்கம் ஒன்று ஏற்படுத்தப்பட்டிருக்கிறது. சிலர் சொல்லலாம் இதனால் பல தடங்கல்கள் ஏற்படுகின்றன என்று. ஆனால், எதிலும் சிறப்பும் இருக்கிறது, குறையும் இருக்கிறது. ஆனால் பெருவாரியாக பார்க்கப் போனால், அனுசூலங்களையும் பிரதிசூலங்களையும் சேர்த்துப் பார்க்கப்போனால் இது போன்று விஷயங்களை எடுத்துச் சொல்லுவதற்கு, கடைசியாக முடிவு செய்வதற்கு, முக்கியமாக நிர்வாக விஷயங்களில், நிர்வாக நுணுக்கங் களில் பயிற்சி பெற்றவர்கள்தான் அதற்கு அருகதையாக இருக்கிறார்கள் என்கின்ற முறையில்தான் இந்த அமைப்பு ஏற்படுத்தப்பட்டிருக்கிறது. உதாரணமாக, யார் மந்திரிகளாக வந்தாலும், கொள்கை எப்படி இருக்க வேண்டுமென்று தீர்மானிப்பது மந்திரி சபையின் பொறுப்பு. அதற்கு மேலாக இந்தச் சபையின் பொறுப்பு. ஆனால் அந்தக் கொள்கையை நிறைவேற்றுவது, அமுலுக்குக் கொண்டுவருவது தனிப்பட்ட எல்லோ ருக்கும் பொதுவாக இயங்கக்கூடிய அதிகார வர்க்கத்தினுடைய பொறுப் பில் விடப்பட்டிருக்கிறது. அதனால் தான் அதிகார வர்க்கம் அரசியலில் ஈடுபடக்கூடாது, ஒரு கட்சியிலும் ஈடுபடக்கூடாது என்பது போன்ற கட்டுப் பாடுகள் ஏற்படுத்தப்பட்டிருக்கின்றன. பஞ்சாயத்தாக இருந்தாலும் சரி, பஞ்சாயத்து யூனியன் கவுன்சிலாக இருந்தாலும் சரி, முதலிலே இருக்கக் கூடிய நிர்வாகம் நல்ல முறையில் நடைபெறவேண்டுமென்பது ஒறுபுறம் இருக்க, விருப்பு, வெறுப்பு இல்லாமல் நிர்வாகம் நடத்தப்பட வேண்டுமென்பதையும் மனதில் கொள்ள வேண்டும். ஆகவே, பயிற்சி உள்ளவர்களை, அனுபவம் உள்ளவர்களை வைத்துக்கொண்டு நிர்வாகத்தை நடத்துகிறோம். அவர்கள் ஏதாவது தவறு செய்தால், அவர்கள் பேரில் நடவடிக்கை எடுக்கக்கூடிய முறையில் நிர்வாக அமைப்பு ஏற்படுத்தப்படவேண்டும். நிர்வாகம் நடத்தக்கூடியவர்கள் சட்டத்தை மீறி நடந்து கொள்வார்களேயானால் அவர்கள் பேரில் சபை தான் நடவடிக்கை எடுத்து முடிவு செய்யவேண்டும். சபை கொள்கையை வகுத்துக்கொடுக் கும். அந்தக் கொள்கையை நிறைவேற்றவேண்டிய பொறுப்பு பயிற்சி பெற்ற, சம்பளம் வாங்கிக் கொண்டு, அந்த சபைக்கு கீழ்ப்பட்டு நடக்கக் கூடிய அதிகாரிகளிடம் ஒப்படைக்கப்பட்டு, அவர்கள் வரம்பு மீறி நடந்தால், அல்லது அநியாயமாக நடந்தால், அவர்கள் பேரில் நடவடிக்கை எடுக்கக் கூடிய வகையில் இந்த அமைப்பை ஏற்படுத்தினால்தான் இன்றைக்கு இருக்கக்கூடிய நிலைமையில் நிர்வாகத்திற்கு எந்த விதத்திலும் பாதகம் இல்லாமல், எல்லாப் பகுதிகளிலும் நிர்வாகத்தை நடத்த முடியும். எனக்கு நம்பிக்கை இருக்கிறது, சில தலைவர்களாவது வழிகாட்டும் முறை யிலே இயங்குவார்கள் என்று. இன்றைக்கு நாம் ஏற்படுத்தக் கூடியது திறமை பெற்றவர்களுக்கு மட்டுமல்லாமல், திறமையில்லாதவர்கள் வரும் போதும் நிர்வாகம் நடைபெறவேண்டும். ஆகவே தான், இதை நன்றாக ஆம்ந்த யோசனைக்குப் பிறகு, பரிசீலனைக்குப் பிறகு, நீங்கள் அமைத்த குழு இந்த முடிவுக்கு வந்திருக்கிறது. வேறுபட்ட கருத்து இருக்கலாம். ஆனால், இந்த முடிவைவைய மாற்ற வேண்டும் என்று வலியுறுத்த வேண்டாம் என்று கேட்டுக்கொள்ளுகிறேன்.

அடுத்தபடியாக, நிர்வாகம் நல்ல முறையிலே நடைபெற வேண்டு மானால், நிதி வசதிகள் போதிய அளவு இல்லாமல், அதிகாரம் மட்டும் கொடுத்தால், பல காரியங்களைச் செய்ய முடியாமல் போய்விடும். அதற்காக ஒரு தனிக் குழு அமைக்கப்பட்டது. அவர்கள் எந்த எந்த அதிகாரங்கள் பஞ்சாயத்துக்கு கொடுக்க வேண்டும், எந்த எந்த அதிகாரங்கள் கௌன்சி லுக்குக் கொடுக்கவேண்டும், இவர்களுக்கு எந்த அளவுக்கு நிதி அமைக்க வேண்டும், அதையெல்லாம் எப்படி அமைக்க வேண்டும், என்பதையெல் லாம் அங்கத்தினர்களைக் கொண்ட அந்தக் குழு ஆராய்ச்சி செய்து, ஒரு அறிக்கையும் புரிந்து கொள்ளும் முறையிலே கொடுத்திருக்கிறார்கள். அதில் கொடுத்திருக்கக்கூடிய அதிகாரங்களைப் பார்க்கவேண்டும். அதிலி ருந்து தெரியும், இன்றைக்கு பஞ்சாயத்துக்கு பூர்ண பொறுப்பு இருக்கிறது.

24th September 1958] [Sri C. Subramaniam]

நிர்வகிக்க நிதியை ஏற்பாடு செய்து கொடுத்தால்தான் இன்றைக்கு நடந்து இருக்கக்கூடிய அளவில் முன்னேற்றக் காரியங்கள் செய்ய முடியும். உதாரணமாக கல்வித் துறையை எடுத்துக்கொண்டால், எல்லாப் பகுதிகளிலும் கல்வி பரவி இருக்கவில்லை. சில பகுதிகளில் அதிகமாகப் பரவி இருக்கிறது, சில வேறு பகுதிகளில் அவ்வளவு பரவவில்லை, மிகக் குறைவாக இருக்கிறது. நாம் இந்த நிதியை ஒதுக்கி வைத்தால் தான், இன்றைக்கு முன்னேற்றம் அடைந்திருக்கும் பகுதிகளின் அளவுக்கு பிற்போக்கான பகுதிகளும் முன்னேறும் வகையில் அமையும். கல்வி அதிகமாக இருக்கும் பகுதிகளின் அளவை வைத்துக்கொண்டு, அந்த முறையிலே ஏற்பாடு செய்ய வேண்டும் என்ற கருத்திலே, அந்த அளவை வைத்துக்கொண்டு நிதி ஒதுக்கப்பட்டிருக்கிறது. கல்வி பரவ்வது மட்டுமல்ல, பல்வேறு வசதிகளும் ஏற்படுத்திக் கொடுக்க வேண்டும். முனிசிபாலிட்டிகளிலும் கூட, பல வசதிகள் தேவைப்படுகின்றன. மேஜர் பஞ்சாயத்துக்களிலும் கூட தேவைப்படுகின்றன. ரோடு வசதி, சுகாதார வசதி, இன்னும் எத்தனையோ வசதிகள். இவைகளில் கிராம மக்களுக்குத் தலைக்கு எவ்வளவு செலவாகிறது என்று பார்த்தால், மேஜர் பஞ்சாயத்தில் அதைப் போல் 5 அல்லது 10 பங்கு செலவாகிறது, முனிசிபாலிட்டிகளில் 20 அல்லது 25 பங்கு ஆகிறது. சென்னையில், இன்னும் அதிகமாக இருக்கிறது. ஆகவே இதற்கெல்லாம் நிதி வேண்டும். இதிலும் ஒரு முடிவு செய்திருக்கிறார்கள். வரி போடும் அதிகாரத்தை நாம் வைத்துக் கொண்டு, வரிமூலம் வரும் பணத்தை செலவு செய்வது அவர்களிடம் என்று இருத்தல் நல்லதல்ல. வரி போடும் பொறுப்பு நமக்கு, அந்தப் பணத்தை செலவு செய்வது மட்டும் பஞ்சாயத்துக்கும், கௌன்சிலுக்கும், வரி வசூலில் அவர்களுக்கு ஒரு பொறுப்பும் இல்லை என்றால், பொறுப்புணர்ச்சியோடு அவர்கள் காரியங்கள் செய்ய முடியாது என்பதை எல்லோரும் ஒப்புக்கொண்டார்கள். இப்பொழுது இருக்கக்கூடிய கல்வியளவை எடுத்துக்கொண்டால், நம் உதவியோடு, அங்கு இருப்பவர்களும் பொறுப்பை ஏற்றுக்கொண்டால், பொறுப்பான முறையிலே காரியங்கள் நடைபெறும். ஆகவே தான் இந்த மாச்சிங் கிராண்ட் அவர்களுக்கு எந்த அளவுக்குக் கொடுக்க வேண்டும், எந்த அளவுக்கு நாம் அவர்களுக்குத் துண்டு கோலாக இருந்து கல்வியைப் பெறுக்கும் வசதிகளை செய்து கொடுக்க வேண்டும் என்று செய்திருக்கிறார்கள். ஆனால், இப்பொழுது, அவர்களுக்கு வரி போடும் பொறுப்பு வேண்டியதில்லை, பணத்தை மட்டும் செலவழித்தால் போதும் என்று இந்த சட்ட சபை முடிவு செய்தால்—அது சரியான முடிவு என்று நான் சொல்லமாட்டேன்—எனக்கு ஆட்சேபணியில்லை. ஆனால், நீங்கள் அமைத்த குழு நல்ல முறையிலே ஆராய்ந்து, அது சிறந்தது அல்ல என்று முடிவு செய்திருக்கிறார்கள். அவர்களுக்கும் வரிபோடுதல், பணத்தை செலவழிப்பதில் போல, பொறுப்பு இருக்க வேண்டும் என்று அமைக்கப்பட்டிருக்கிறது.

வரி வசூல் செய்வதைப் பற்றிச் சொன்னார்கள். இன்றைக்கு உண்மையிலேயே, பஞ்சாயத்துக்கள் வரி வசூலிக்கத் தயாராக இருப்பார்களானால், அதை நான் மிக்க மகிழ்ச்சியுடன் ஏற்றுக்கொள்ள முற்படுவேன். ஆனால், வரி போடலாம், வசூல் செய்வது எங்களால் முடியாது என்று பலர் சொல்கிறார்கள். ஆகவே, வரி வசூல் செய்யும் கஷ்டத்தையும் பரிசீலனை செய்து, இந்த முடிவுக்கு வந்திருக்கிறார்கள். மேலாகப் பார்த்து விட்டு அதிகாரம் குறைந்து விட்டது என்று சொல்லிவிடக் கூடாது என்று வலியுறுத்திச் சொல்ல விரும்புகிறேன்.

அடுத்தப்படியாக, அபிவிருத்தித் திட்டங்கள் எந்த அளவுக்கு நடைபெற வேண்டும் என்பது. திட்டங்கள் நல்ல முறையிலே நடந்தால் தான் மக்களின் பொருளாதாரம் உயரும், அந்த அளவுக்குத் தான் அவர்கள் வாழ்க்கைத் தரமும் உயரும். பொருளாதாரம் உயராமல், வறுமை இருந்துக்கொண்டேயிருந்தால், அதிகமான வசதிகள் இருந்தும் பயன் இல்லை, அவைகளை மக்கள் அனுபவிக்க முடியாது, அனுபவிக்கும் சக்தி அவர்களுக்கு இருக்க முடியாது. அதற்காக, இன்று கம்யூனிடி டெவலப்மெண்ட் ஸ்கீம்கள் ஏற்பாடு செய்யப் பட்டிருக்கின்றன. இதில் வெறும்

[Sri C. Subramaniam] [24th September 1958]

அதிகாரிகளைக் கொண்டு செய்து விடுவது என்பது தவறு. அதுவும் நமக்கு ஏற்பட்டிருக்கும் படிப்பினை. எப்படி அதிகாரிகள் இல்லாமல், நிர்வாகம் நடைபெறுகிறதோ அதே மாதிரித்தான், அதிகாரிகள் மட்டும் இருந்து அபிவிருத்தித் திட்டங்கள் இருப்பது. அதிகாரிகளை மட்டும் வைத்துக்கொண்டு அபிவிருத்தித் திட்டங்களை நிறைவேற்றி விடலாம் என்று நினைப்பது, வெறும பகல் கனவு. மக்களின் பொறுப்பு எந்த அளவுக்கு உதவுகிறதோ, அந்த அளவுக்குத் தான் திட்டங்கள் வெற்றி பெறுகின்றன என்று அனுபவத்திலிருந்து உணர்ந்திருக்கிறோம். அதிகமாக நிதி ஒதுக்கப்பட்டாலும், பஞ்சாயத்துக்கள், கௌன்சில்கள் பொறுப்பாக அந்தந்த வேலைகளைச் செய்தால்தான், பூரா நன்மையையும் மக்கள் அடைய முடியும். அந்த முறையிலே, அவர்கள் செய்ய வேண்டுமென்றே இந்த மாதிரி அவர்களுக்குப் பொறுப்பை வைத்து இந்த விதி அமைத்திருக்கிறது.

ஒரு கருத்துப்பற்றி சொல்ல விரும்புகிறேன். இதில் சர்க்கார் அதிகாரத்தைக் கொடுத்தாலும் கொடுக்கலாம், இல்லாவிட்டாலும் இல்லை, என்ற கருத்தை தெரிவித்தார்கள். அதைப் பற்றி ஆட்சேபம் தெரிவித்தார்கள். இந்தப் பொறுப்பை எல்லா இடங்களிலும் கொடுத்துவிட முடியாது. படிப்படியாக வேண்டுமானால் கொடுக்கலாம். அதற்கு வேண்டுமானால் ஒரு காலவரம்பை வைக்கலாம். அதற்கேற்றவாறு வாசகத்தை அமைத்திருக்கிறார்கள். பஞ்சாயத்திலும், யூனியனிலும் பொறுப்பு அதிகமாக ஏற்பட்டவுடன், பல இடங்களிலே கொடுக்கலாம். ஆகவே, இந்தக் கொள்கையை ஒட்டித்தான் சட்ட சபைக் குழு சிபாரிசு செய்திருக்கிறது. இதிலே தாமதங்கள் ஏற்பட்டால் அவ்வப்பொழுது, சட்ட சபையிலே கேள்விகள் போட்டு கேட்கலாம். விவாதங்களின் போது வலியுறுத்தலாம், ஆகவே அதற்கேற்றவாறு இதில் வாசகம் அமைந்திருக்கிறது. எல்லோரும் ஏகோபித்து ஒத்துக்கொள்ளக்கூடிய முறையில் திட்டம் வகுக்கப்பட்டிருக்கிறது. எல்லோரும் ஏற்றுக்கொள்ளக்கூடிய அளவில் இது கொண்டு வரப்பட்டிருக்கிறது. நல்ல முறையில் இந்த நிர்வாகம் நடைபெறவேண்டும் என்ற எண்ணத்தில் இதைக் கொண்டு வரப்பட்டிருக்கிறது. நடைமுறைக்கு இது வரும்போது எல்லோரும் ஒத்துழைத்து அமுலுக்குக் கொண்டுவர வேண்டும். இது ஒரு சிறந்த முறை. இதன் மூலமாக கிராம மக்களுக்கு நன்மை ஏற்படும் என்று அமைக்கப்பட்டிருக்கிறது. இந்த சபையிலுள்ள ஏகோபித்த கருத்தில் இதை ஏற்றுக்கொள்ள வேண்டும். மக்கள் நன்மை அடையும் முறையில் இதை நடைமுறைக்குக் கொண்டு வரவேண்டும். இதன் மூலமாக உண்மையான கிராம ஆட்சி ஏற்பட வேண்டும். அதன் மூலமாக கிராம மக்கள் பல்வேறு நன்மைகளை அடைய வேண்டும். இன்றைக்கு இதில் சில குறைகள் இருக்கிறது என்பதில் சந்தேகமில்லை. இதை நடைமுறைக்குக் கொண்டு வரும்போது அதில் என்னென்ன குறைகள் இருக்கின்றன என்பதை அனுபவத்தில் பார்த்து அதன்படி திருத்தங்கள் செய்து கொள்ளலாம். அப்படி திருத்தங்களைச் செய்து கொள்வதற்கு நமக்கு அதிகாரம் இருக்கிறது. இன்றைக்கு வெவ்வேறு நோக்கத்துடன் இதை அணுகக்கூடாது. கட்சி பாசுபாடுகள் இல்லாமல் கட்சி மனப்பான்மையில் தங்களுடைய கருத்துக்களைச் செலுத்தாமல் நல்ல முறையில் இதை நடைமுறைக்குக் கொண்டு வருவதற்கு முயற்சி எடுத்துக்கொள்ள வேண்டும். கட்சி பாசுபாடு இல்லாமல் குறைகளை நீக்குவதற்கு ஆலோசனைகளைச் சொல்ல வேண்டும். தங்களுடைய கட்சிக் கொள்கைகளை வலியுறுத்தும் அளவில் இருக்கக்கூடாது. அந்த அடிப்படையில் இந்த மசோதாவை அணுகாமல் கிராம மக்களுக்கு நன்மையைச் செய்ய வேண்டுமென்ற அடிப்படையில் இதை அணுக வேண்டும் என்று தாழ்மையுடன் கேட்டுக்கொண்டு என்னுடைய உரையை இத்துடன் முடித்துக்கொள்ளுகிறேன்.

11-30
a.m.

SRI C. N. ANNADURAI: சட்ட மன்றத் தலைவர் அவர்களே, ஊராட்சி மன்றங்களுக்கான மசோதாபற்றி இன்றையதினம் மூன்றாவது நாளாக பொது விவாதம் நடத்தி அதற்குப் பிறகு இன்னும் நான்கு நாட்கள் மசோதாவினுள்ள ஷரத்துக்களைப் பற்றிய விவாதம் இந்த சபை நடத்த இருக்கிறது. கடந்த மூன்று நாட்களாக நடைபெற்றுக்கொண்டு

24th September 1958] [Sri C. N. Annadurai]

வந்தபோது விவாதமும், இனி நடைபெற ஏற்பாடாகியிருக்கும் நான்கு நாட்கள் மசோதாவிலேயுள்ள ஷரத்துக்களைப்பற்றிய விவாதமும் ஓரளவுக்கு தேவையில்லையோ என்று நாம் ஐயப்பட்டதக்க அளவுக்கு, சபைத்தலைவர் கணம் நிதி அமைச்சர் அவர்கள், இப்படிப்பட்ட மசோதாக்கள் பொறுக்குக் கமிட்டிக்கு விடப்பட்ட பிறகு, பொறுக்குக் கமிட்டியிலே எல்லாக் கட்சி யினுடைய உறுப்பினர்களும் அமர்ந்து இருந்து, அகோபித்த முடிவுக்கு வந்த ஒரு விஷயத்தை மறுபடியும் மறுபடியும் நுணுக்கமாக ஆராய்வது தேவை தானா என்ற ஒரு புதிய பிரச்சினைய இங்கே கிளப்பியிருக்கிறார்கள்.

பொறுக்குக் கமிட்டியிலே நிறைவேற்றப்பட்டவைகள், அந்தந்த கட்சி யினுடைய தலைவர்களும் உறுப்பினர்களும் அந்தக் கமிட்டியிலே இடம் பெற்றிருந்தார்கள் என்ற காரணத்தினாலேயே அவைகளில் உள்ள சாதக பாதகங்களையோ, நுணுக்கங்களையோ நாம் விவாதிப்பது முறையல்ல என்று நிதி அமைச்சர் அவர்கள் கருதுவாரானால், ஐந்து நாட்கள், ஆறு நாட்கள் அதற்காக இந்தச் சபையினுடைய காலத்தை ஒதுக்குவதற்குப் பதிலாக, பொறுக்குக் கமிட்டியிலே இடம் பெற்ற உறுப்பினர்களைக் கொண்டு, சபை யிலே உள்ள மற்றவர்களுக்கெல்லாம், நாங்கள் இன்ன இன்ன காரணத் தாலே, இன்ன இன்ன விதிமுறைகளை ஏற்படுத்தியிருக்கிறோம் என்று விளக்கம் அளித்து, மற்றவர்கள் கருத்து ஏதும் கூறும் செய்கிறார்களாம்.

ஆனால், ஐந்தாய்க் சம்பிரதாயத்தில், ஆளும் கட்சியினர் நிறைவேற்ற வேண்டுமென்று கருதுகிற சட்டத்தை, மசோதாவாக அவர்கள் முதலில் தயாரிக்கிறார்கள். அப்படித் தயாரிக்கப்பட்ட மசோதாவில், நான்கு சுவற் றுக்கு இடையே என்ன செய்யலாம் என்ற முறையில் தயாரிக்கப்பட்ட மசோதாவில், என்ன திருத்தங்களைப் புகுத்தலாம் என்று பல கட்சி யினுடைய தலைவர்களும், தனிப்பட்ட உறுப்பினர்களும் பொறுக்குக் கமிட்டி யிலே இடம் பெற்று அவர்கள் அதிலே தங்களுடைய கருத்துக்களைத் தெரிவிக்கின்றார்கள். தெரிவிக்கின்ற கருத்துக்கள் அத்தனையும் அப்படியே ஏற்றுக்கொள்ளப்படும் என்று பொருள் அல்ல; செய்யப்பட்ட முடிவுகள் அத்தனையும் எல்லோரும் ஏற்றுக்கொண்டுள்ள கருத்துக்கள் என்றும் பொருள் அல்ல. பல கருத்துக்கள் விவாத வடிவிலிருந்து மசோதாவாக சபைக்கு வருகிறது. அப்படி வருகின்ற நேரத்தில், பல நல்ல புதிய கருத்துக்களும், பல விவாதத்துக்குரிய நல்ல பிரச்சனைகளும் எடுத்துக்காட்டப்படும் என்ற நம்பிக்கையிலே தான் இந்த மன்றத்திலே மூன்று நாட்களாக பொது விவாதமும், மற்ற நான்கு நாட்கள் இந்த மசோதாவிலேயுள்ள நுணுக்கங்களைப்பற்றியும் நாம் விவாதிக்க வேண்டி யவர்களாக இருக்கின்றோம்.

ஆகையால், “இது என்னுடைய மசோதா அல்ல; சர்க்காருடைய மசோதாவும் அல்ல; எல்லாக் கட்சித் தலைவர்களும் சேர்ந்து செய்த மசோதா; ஆகையால், அவர்கள் எல்லாம் சொன்ன கருத்துக்களை இங்கே நீங்கள் நுணுக்கமாள் முறையில் மறுத்துப் பேசுவது முறையல்ல” என்று நிதி அமைச்சர் சொல்வது விவாதத்திலிருந்து சர்க்கார்த் தரப் பினர் தப்பித்துக்கொள்ள விரும்புகிறார்கள் என்றுதான் எனக்கு ஐயப்பாடு தோன்றுகிறது.

“கட்சியினுடைய கண்ணோட்டத்திலே இதைக் கவனிக்க வேண்டாம்” என்று சொல்கிற நேரத்தில் நான் ஒன்றை இந்த மன்றத்திலே குறிப்பிட்டுச் சொல்ல விரும்புகிறேன். நல்ல வேளைக்கோ அல்லது கெட்ட வேளைக்கோ இன்றையதினம் ஆளும் கட்சியினர் நிர்வாகத்திலே இருக்கும் நெளிவு சருளுகளைப்பற்றி எடுத்துச் சொல்ல திறமை பெற்றிருக்கிறார்கள், அனு பவம் காரணமாக. ஆனால், எதிர்க்கட்சியிலேயுள்ள யாரும் நிர்வாகத்திலே முன்னாலே இருந்தவர்கள் அல்ல; அவர்கள் துவக்கியிருக்கும் கட்சி எதுவும் நிர்வாக அலுவலிலே இதுவரை ஈடுபடவில்லையாகையால், தத்துவ ரீதியாக அவர்கள் பேசினால், நடைமுறையிலே இது இப்படி இப்படி இருக்கிறது என்று சிக்கல்களை எடுத்துக்காட்டுவதன் மூலம், நாட்டு மக் களுக்கு ஏற்றதாக அந்தத் தத்துவம் அமைந்திருக்கிறதா என்று பாரக் கின்ற எங்களுடைய உரிமை பறிக்கப்படுவது அவ்வளவு முறையாகாதா என்பதை நான் சுட்டிக்காட்ட விரும்புகிறேன்.

[Sri C. N. Annadurai]

[24th September 1958]

செய்யப்படுகிற எந்தத் திட்டத்தையும், புகுத்தப்படும் எந்த மசோதாவையும், அல்லது இதைவிடக் கொஞ்சம் விரிவாகச் சொல்ல வேண்டுமானால் எடுத்துக்கொள்ளுகின்ற எந்த வழக்கையும் மிகச் சாமர்த்தியமாக வாதாடும் வழக்கறிஞர்கள் நாட்டிலே இருக்கத்தான் செய்வார்கள். அதேமாதிரிதான், பஞ்சாயத்துத் தலைவர்களைத் தேர்ந்தெடுப்பது பஞ்சாயத்து அங்கத்தினர்களாகத்தான் இருக்கவேண்டும் என்று நிதி அமைச்சர் அவர்கள் எவ்வளவு காரசாரமாக எவ்வளவு விளக்கமாக காரணங்களைக் காட்டினாரோ அதிலே ஒரு மும்மியும் குறையாத நிலைமையில், தலைவரை மக்கள்தான் தேர்ந்தெடுக்கவேண்டும். ஏனென்றால் மக்களுக்கும் தலைவருக்கும் தொடர்பு இருந்தால் தான் நல்லபடி ஜனநாயகம் நடக்கும் என்று ஆளும் கட்சியினரே முன்னாலே வாதாடியிருக்கிறார்கள்.

இன்று அதே முறையில், 'சபைக்குப் பொறுப்பு இருக்கவேண்டுமானால் சபையிலே உள்ளவர்கள் தான் தலைவரைத் தேர்ந்தெடுக்கவேண்டும்; அப்படித் தான் நாங்களெல்லாம் தேர்ந்தெடுக்கப்பட்டிருக்கிறோம்' என்று வாதாடுகிற நம்முடைய நிதி அமைச்சரிடம், சபையினால் தேர்ந்தெடுக்கப்பட்ட அமைச்சர்கள் எப்படி முழு அதிகாரப் பொறுப்பையும், நிர்வாகப் பொறுப்பையும் ஏற்றுக்கொண்டிருக்கிறார்களோ, அதேபோல் நல்ல முறையிலே பஞ்சாயத்துக்குத் தேர்ந்தெடுக்கப்பட்ட தலைவருக்கு ஏன் நிர்வாகப் பொறுப்பைத் தாக்கூடாதென்று கேட்டால், அவர் உடனே வேறொரு கட்டைப் பிரித்து, "நிர்வாகப் பொறுப்பை ஏற்று நடத்துவதற்குப் பயிற்சி வேண்டும், பழக்கம் வேண்டும், அதிலே ஊறிப்போனவர்களால்தான் முடியும், ஆகையால் அவர்களிடம் ஒப்படைக்கிறோம்" என்று சொல்கிறார்.

மறுபடியும், அவர் மற்றொரு இடத்தில் பேசும்போது, "இந்த நிர்வாகப் பழக்கம் பெறுவது கம்பசூத்திரம் அல்ல; அதை யாரும் பெறலாம்; நான் கூட சாதாரண வழக்கறிஞராகத்தான் இருந்தேன்; என்னிடத்தில் இவ்வளவு நிர்வாகத் திறமை இருக்கும் என்று எனக்கே தெரியாது; எனக்கு வாய்ப்புக் கிடைத்த பிறகுதான் இவ்வளவு நிர்வாகத் திறமை இருக்கிறது என்று தெரிந்தது" என்று ஒன்றுக்கொன்று முரண்பட்ட கருத்துக்களைச் சொல்லி சாமர்த்தியமாக வாதாடியிருக்கிறார்.

அவர்கள் எடுத்துக்கொண்ட அந்த முறையிலே வாதாடப் பார்க்காமல், எதிர்க்கட்சியிலே உள்ளவர்களாகிய நாங்கள், ஆளும் கட்சியினரால் கொண்டுவரப்பட்ட மசோதாவைக் கவனிக்கின்ற நேரத்தில், இந்த மசோதா நடைமுறையில் எப்படி இருக்கும் என்பதைக் கவனிப்பதைவிட, நாட்டு மக்கள் உங்களிடமிருந்து எதை எதிர்பார்க்கிறார்கள். நீங்கள் எதைத் தருகிறீர்கள் என்பதைப் பார்க்க விரும்புகிறேன்.

நாட்டு மக்களாகிய, கிராமத்து மக்களுக்கு இதுவரையிலே இருந்து வந்த குறை சீராக்கப்பட்டு, அவர்களுக்கு மேலும் மேலும் அதிகாரங்களும், அந்த அதிகாரங்களை நிர்வகிக்கக்கூடிய வசதிகளும் தரப்படவேண்டுமென்று பெரும் கிளர்ச்சி செய்துகொண்டிருக்கிறார்கள். அதனால் தான், இந்த மன்றத்தில் பேசிய பல அங்கத்தினர்கள், வெள்ளைக்காரன் காலத்திலே இந்தப் பஞ்சாயத்துக்கள் எல்லாம் கிராமத்திலே அழிக்கப்பட்டு, தேசிய ஆர்வமே இல்லாத முறையில் வைக்கப்பட்டிருந்தார்கள் என்று, இன்னும் எங்களுடைய பக்கத்திலேயுள்ள நண்பர்களிலே சிலர், இந்த ஊராட்சி மன்றங்கள் பழந்தமிழர் காலத்திலேயே இருந்தன என்று பாத்தியதையும் கொண்டாடினார்கள். இத்தனையும் எடுத்துக்கொண்டு பேசியதற்கு முக்கிய காரணம், நாட்டிலே இன்றைய தினம் கிராமப் புறத்திலே மகத்தான விழிப்புணர்ச்சி ஏற்பட்டு, கிராமத்திலேயுள்ள மக்கள் தங்களைத் தாங்களே ஆண்டுகொள்ள வேண்டும் என்ற நல்ல கருத்தினாலே, தாங்கள் யாரோலோ ஆளப்பட்டால் தங்களுடைய சக்துக்கங்களைக் கவனிப்பதில்லை என்ற மனக்குறை மிக அதிகமான அளவில் பெற்றிருக்கிறார்கள் என்பதனால் தான்.

ஆகையால், இந்த ஆட்சியாளர்கள், கிராம ராஜ்யம் என்று அவர்கள் சொன்னாலும், ராம ராஜ்யம் என்று அவர்கள் சொன்னாலும், மற்றொரு கனம் அங்கத்தினர் நேற்றைய தினம் சொன்னது போல், ராம ராஜ்யமும் காம ராஜ்யமும் இரண்டையும் ஒன்றுக் சேர்த்து இணைத்து இருக்கிறார்கள்

24th September 1958] [Sri C. N. Annadurai]

என்று சொன்னாலும், அப்படிப்பட்ட ராஜ்யத்தின் மூலமாக அவர்கள் என்ன எதிர்பார்க்கிறார்கள், நீங்கள் என்ன தருகிறீர்கள் இந்த மசோதாவின் மூலமாக என்பதைத்தான் ஆராய்ந்து பார்க்க வேண்டுமேத் தவிர

SRI M. R. KANDASWAMI MUDALIYAR : ஆன் எ பாயின்ட் ஆப் ஆர்டர், ஸார், கிராம ராஜ்யத்தையும் ராம ராஜ்யத்தையும் ஒன்றாகச் சேர்த்திருப்பதாகத்தான் நான் நேற்று குறிப்பிட்டேன்.

MR. SPEAKER : வித்தியாசம் ஒன்றும் இல்லையே ; இரண்டும் ஒன்றாகத் தான் இருக்கிறது.

SRI C. N. ANNADURAI : நம்முடைய கனம் அங்கத்தினர் அவர்கள் திருத்துவதற்கு என் நன்றி. காம ராஜ்யத்திலே அவர்கள் போய்விட்டாரோ என்று நான் பயப்பட்டேன். (சிரிப்பு).

அதைப்போலவே நிதி அமைச்சர் அவர்கள் இப்படியெல்லாம் நுணுக்கமாக விவாதிக்கவேண்டிய அவசியம் இல்லை என்று சொல்லி, இப்படியெல்லாம் பேசுவதால் நிர்வாகம் ஸ்தம்பித்துவிடும் என்ற பயத்தையும் காட்டியிருக்கிறார்கள். அதுமட்டுமல்ல. இப்படியெல்லாம் கவனத்தை வேறுபுறம் திருப்பிவிட்டுவிட்டால் சட்டப்படி, அதற்கு தரவேண்டிய சரியான ஊடல் கொடுக்கப்படாமல் போகும் என்று சொல்கிறார்கள். அவர்கள் இப்படியெல்லாம் அச்சப்படாமல் இருப்பதற்காக நான் என் தரப்பிலிருந்து சொல்லிக் கொள்வது என்னவென்றால்—இந்த மசோதாவின் மூலமாக அவர்கள் செய்திருக்கும்படியான நல்ல காரியத்தை வரவேற்கிறோம். அதேசமயத்தில் அதில் உள்ள குற்றங்களுகளை நாங்கள் எடுத்துச் சொல்கிற காரணத்தினால் அந்த மசோதாவில் அடங்கியுள்ள சிறப்புகளை மறந்து விட்டோம் என்று அர்த்தம் இல்லை. எப்படி மசோதாவில் உள்ள குறைகளை ஆளும் கட்சியினர் மறந்துவிடவில்லையென்றாலும், அந்த மசோதாவின் சிறப்புகளையே அப்படியும் இப்படியுமாக எடுத்துப் பேசிக்கொண்டிருக்கிறார்களோ அப்படி இதன் குற்றங்களுகளை நாங்கள் எடுத்துச் சொல்லும்போது இதன் சிறப்புகளை மறந்துவிட்டோம் என்று பொருள் இல்லை. நான் முன்பே சொன்னபடி கிராமத்து மக்கள் எதை எதிர் பார்க்கிறார்கள் என்று நாம் ஆராய்ந்து பார்க்கிற நேரத்தில் தங்களைத் தாங்களே ஆண்டுகொள்ள வேண்டுமென்று அவர்கள் வேண்டிக் கொண்டிருக்கிறார்கள். அதற்கான நிர்வாக அமைப்பு வகுக்கப்படுமென்று எதிர் பார்த்துக் கொண்டிருக்கிறார்கள். கிராமத்திலுள்ள நிர்வாக காரியங்கள் எல்லாம் தங்களிடம் ஒப்படைக்கப்படவேண்டும், ஊராண்மைக் கழகங்கள், அதற்காகத் தேர்ந்தெடுக்கப்படுகிற தலைவர், நிர்வாகப் பொறுப்பு எல்லாம் தங்களிடமே ஒப்படைக்கப்படவேண்டும். அவர்களுக்குத் தேவையான உரிமைகள், வசதிகள் எல்லாம் தரப்பட்டு தங்களுடைய காரியங்களைத் தாங்களே நடத்திக் கொள்வதற்கு இன்றுள்ள ஆட்சியில் தங்களுக்கு வழிவகை செய்யப்படும் என்ற நம்பிக்கையில் பஞ்சாயத்துகளை நாடுகிறார்கள். இதற்காக அவர்கள் கூட்டாத மகாநாடுகள் இல்லை. தீட்டாத தீர்மானம் இல்லை. பேட்டி பார்க்காத நான் இல்லை. அவர்களுக்கு நாமும் வாக்களிக்காத நேரம் இல்லை. கிராம ராஜ்யத்தை அமைக்க எல்லாவிதமான காரியங்களையும் செய்திருக்கிறோம், அவர்களுக்கு வேண்டிய தேவைகளை, உரிமைகளை, வசதிகளை எல்லாம் அள்ளி அள்ளி கொடுத்துவிட்டோம் என்று பேசிவிட்டு இப்போது கிராமத்தாரிடத்திலே நாம் போய் நின்றால்—கனம் காங்கிரஸ் அங்கத்தினர் ஒருவர் கேட்டுக்கொண்டது போல—இங்கே சர்க்காரைப் பாராட்டுவதோடு மட்டும் நின்றுவிடாமல் வெளியிலும் போய் இந்தச் சர்க்கார் செய்திருக்கும்படியாக இந்தச் சட்டத்தைப் பாராட்டிப் பேசுகிற போது—நாளை, எதிர்க்கட்சித் தலைவர் திரு. வி. கே. ராமசாமி முதலியாரோ மக்களைச் சந்திக்கிற நேரத்தில் “நீங்கள் இத்தனை நாளும் கேட்ட கிராம சுயாட்சி உரிமையை வழங்கிவிட்டோம்” என்கிற நேரத்தில் “ஊராண்மைக் கழகத் தலைவரை நாங்கள் தேர்ந்தெடுக்கப்படுவதற்குப் பதிலாக அங்கத்தினர்களிலிருந்து, அங்கத்தினர்களால் தேர்ந்தெடுக்கப்படவேண்டுமென்று செய்துவிட்டீர்களே” ஏன்? என்று கேட்டால், “தலைவர் அங்கத்தினர்

11-40
a.m.

[Sri C. N. Annadurai] [24th September 1958]

கனஸ் தேர்ந்தெடுக்கப்படுவதை நீங்கள் விரும்பவில்லையா?" என்று நாங்கள் கேட்பதற்கு "ஆம்" என்று சொன்னால், "என் நீங்கள் அங்கத்தினர்களால் தேர்ந்தெடுக்கப்படுவதை விரும்பவில்லை?" என்பதற்கு "ஐயோ இதனால் தானே 6 பேர்கள் இந்த ஊரில் பழனிக்கு அழைத்துச் செல்லப்பட்டார்கள். எட்டு பேர்களைக் காஞ்சிபுரத்திற்குக் கொண்டுபோனார்கள். புதுச்சேரிக்கு 6 பேர்கள் கடத்தப்பட்டார்கள். தேர்தலுக்குப் பிறகு இதில் திரும்பியவர்கள் நான்கு பேர்கள் தானே" இப்படி ஆனைத் தூக்கிக் கொண்டு போகப்படுவதற்கு இப்படிச் செய்துவிட்டார்கள் என்று கேட்டால் நாங்கள் என்ன சொல்வது என்று கேட்கிறேன். அவர்களுக்கு நாங்கள் என்ன சமாதானம் சொல்வோம்? நாங்கள் சொல்கிற சமாதானம் அவர்களது அச்சத்தை நீக்கி திருப்தியை அளிக்குமா என்று கேட்கிறேன்...

THE HON. SRI C. SUBRAMANIAM: அப்படித் தூக்கிக்கொண்டு போய்விடுவார்கள் என்கிற பயம் உள்ளவரையில் பஞ்சாயத்து மசோதா வைப்பற்றி நாம் யோசனை செய்யாமல் இருப்பதுகூட நல்லது என்று சொல்வேன். என்றைக்கு "நாங்கள் யாராலும் தூக்கிக் கொண்டு போய்விடுவோம்" என்கிற பயம் எங்களுக்கு இல்லை. சுதந்திரமாக வோட்டு அளிக்கும் தைரியம் எங்களுக்கு உண்டு." என்கிற மன உறுதி நம் மக்களுக்கு வருகிறதோ அன்றைக்குத்தான் இந்த ஜனநாயக ஆட்சி முறை நன்றாக அமைய முடியும். தூக்கிக்கொண்டு போய்விடுவார்களே என்று பயப்படுகிற வரையில், ஒருவருடைய செல்வாக்குக்குப் பயந்து வோட்டு அளிக்கிற நிலைமை இருக்கிற வரையில் எந்த ஆட்சி முறையும், எந்த ஜனநாயக அமைப்பும் வெற்றி பெறாது. ஆனால் எனக்கு மக்கள் பேரில் அதிக நம்பிக்கை இருக்கிறது. ஒரு சிலர் தவறாக நடந்து கொண்ட போதிலும் ஆயிரத்தில் தொள்ளாயிரத்து தொண்ணூறு தொன்பது பேர்கள் தைரியமாக, சுதந்திரமாக தங்கள் விருப்பப்படி செயல்படக்கூடிய ஆற்றல் படைத்தவர்கள் என்பதில் சந்தேகம் கிடையாது.

SRI C. N. ANNADURAI: மக்களிடத்தில் நிதி அமைச்சர் அவர்களுக்கு இருக்கிற நம்பிக்கையைத் தெரிவித்துக் கொள்வதற்கு ஒரு வாய்ப்பை எடுத்துக்கொண்டதற்கு மகிழ்ச்சியுறுகிறேன்.

THE HON. SRI C. SUBRAMANIAM: நீங்கள் எனக்கு ஒரு சந்தர்ப்பம் கொடுத்ததற்கு என் நன்றி.

SRI C. N. ANNADURAI: அப்படித் தூக்கிக்கொண்டு போவதற்கு இடம் இல்லையென்று சொன்னால் தன்னிச்சத்தானே காப்பாற்றிக் கொள்ள முடியாத நிலையில் சீதை ராவணனால் தூக்கிக்கொண்டு போகப்பட்டதை அவர்கள் மறந்து இருக்கமாட்டார்கள் என்று நினைக்கிறேன்.

THE HON. SRI C. SUBRAMANIAM: அது அந்தக் காலம். இந்தக் காலத்தில் முடியாது.

MR. SPEAKER: கனம் அண்ணாதுரை தன் பேச்சில் எனக்கும் குறுக்கிடுவதற்கு ஒரு சந்தர்ப்பம் கொடுக்கிறார். (சிரிப்பு.) மசோதாவைப் பற்றி மட்டும் அவர்கள் பேசினால் இப்படிப்பட்ட குறுக்கீடுகள் இருக்காது என்று சொல்லிக்கொள்ளுகிறேன்.

SRI C. N. ANNADURAI: அந்தக் காலத்தில் அப்படி நடந்தது இந்தக் காலத்தில் நடக்காது என்று நிதி அமைச்சர் அவர்கள் சொல்கிறார்கள். இப்போது சீதையை தூக்கிக்கொண்டு போவதற்குப் பதிலாக சீதாராமர்களைத் தூக்கிக்கொண்டு போகிறார்கள். (சிரிப்பு).

SRI S. NAGARAJA MONIGAR: On a point of order, தமிழ் நாட்டிலே ராமாயணத்தையே கொளுத்திவிடவேண்டுமென்று கீமாயணம் பாடியவர்களுக்கு சீதையைப்பற்றியும், ராமனைப்பற்றியும் நம்பிக்கை இருக்கிறதா என்று கேட்கிறேன்.

24th September 1958]

MR. SPEAKER: I don't see any point of order in this. I rule it out of order. The hon. Member may continue his speech.

SRI C. N. ANNADURAI: பஞ்சாயத்துத் தலைவரை பஞ்சாயத்து அங்கத்தினர்கள் தேர்ந்தெடுக்க வேண்டுமென்ற முறையில் இப்படிப்பட்ட சர்க்கேடுகள் வளர்ச்சின்றன என்பதை இந்த மன்றத்திலே நாங்கள் எடுத்துச் சொல்வதற்குக் காரணம் கூற விரும்புகிறேன். பஞ்சாயத்துத் தலைவரை பொது மக்களே தேர்ந்தெடுக்கவேண்டுமென்று இந்த மன்றமே முன்பு தீர்மானித்திருந்தது; ஆனால் அந்த முறை நடைமுறையில் ஒத்து வரவில்லை என்று கருதி இந்த மன்றமே அந்த முறையை மாற்றி, பஞ்சாயத்துத் தலைவரை பஞ்சாயத்து அங்கத்தினர்கள் தான் தேர்ந்தெடுக்க வேண்டுமென்ற முறையைக் கொண்டுவந்திருக்கிறது; மறுபடியும் இந்த முறையை மாற்றி பழைய முறையைக் கொண்டுவர வேண்டியது அவசியமானால், “அந்த அவசியத்திற்கான காரணங்களை நீங்கள் எடுத்துக் காட்டவில்லையே” என்று எங்களைப் பார்த்து ஆட்சியாளர்கள் சொல்வார்களோ என்ற பயத்தால் தான் இந்த சர்க்கேடுகளைப்பற்றி இங்கே இப்போது எடுத்துச் சொல்கிறோம். ஜனநாயகம் கையாளப்படும் முறையிலுள்ள தவறுகள் தான், மசோதாக்கள் தயாரிக்கப்படும்போது அவைகளில் குறைபாடுகள் ஏற்படுவதற்கு அடிப்படையான காரணங்களாக இருக்கின்றன. மசோதாக்கள் தயாரிக்கப்படும்போது எதிர்க் கட்சியினருடனோ மற்றவர்களுடனோ சர்க்கார் கலந்து பேசுவதற்கு இன்றைய ஜனநாயக முறையில் இடமில்லை. எனவே, இன்றைய நிலையில், மசோதாக்கள் தயாரிக்கப்பட்ட பிறகு அவைகளில் காணக்கிடக்கும் குற்றம் குறைகளை நாங்கள் எடுத்துச் சொல்வதன் மூலமாகத்தான், மசோதாக்களிலிருந்து அவைகளைக் கிடைத்திருக்கான வாய்ப்பு ஆளும் கட்சியினருக்கு அளிக்கப்படவேண்டியிருக்கிறது. கிராம மக்கள் எங்களைப் பார்த்து “இந்தப் புதிய மசோதாவால் எங்களுக்கு என்ன கிடைக்கிறது” என்று கேட்கும்போது, “நேற்றையதினம் வரை உங்களுக்கு இல்லாதிருந்த அதிகாரங்கள் இன்றுமுதல் உங்களுக்கு கிடைக்கும்” என்றே, “உங்களுடைய அந்தஸ்து இப்போது உயர்ந்திருக்கிறது” என்றே அவர்களிடம் சொல்வதற்கு எங்களுக்கு வாய்ப்பு அளிக்கக்கூடியதாக இந்த மசோதா இல்லை. நிர்வாக இயந்திரம் சரியாக இயங்கவேண்டுமென்பதற்காக நிர்வாக இயந்திரத்திற்கு அதிகாரங்களைக் கொடுத்திருக்கிறோம்” என்று வேண்டுமானால் கனம் அமைச்சர்கள் வாதாட முடியுமே தவிர, மக்களால் தேர்ந்தெடுக்கப்பட்ட பிரதிநிதிகள் கொண்ட பஞ்சாயத்து சபைகளுக்கு போதிய அதிகாரங்கள் வழங்கியிருப்பதாக கனம் அமைச்சர்கள் கூற முடியாது. இந்தச் சபையில் நானும் என் கட்சியல்லாத இதர கட்சிகளைச் சேர்ந்தவர்களும் கனம் அமைச்சர்களும் மக்களால் தேர்ந்தெடுக்கப்பட்ட பிரதிநிதிகள். அதேபோல்தான், பஞ்சாயத்து உறுப்பினர்களும் மக்களால் தேர்ந்தெடுக்கப்பட்ட பிரதிநிதிகள். ஆனால் மசோதாப்படி, சட்டசபை உறுப்பினர்களின் அதிகாரங்களுக்கும் பஞ்சாயத்து உறுப்பினர்களின் அதிகாரங்களுக்கும் வேற்றுமை இருக்கிறது; பஞ்சாயத்து உறுப்பினர்களுக்கு போதிய அதிகாரங்கள் இல்லை. இந்த நிலையில் இருக்கக்கூடிய பஞ்சாயத்து உறுப்பினர்கள் “கனம் அமைச்சர்களும் சட்டசபையின் இதர உறுப்பினர்களும் மக்களால் தேர்ந்தெடுக்கப்பட்டவர்களே. நாங்களும் மக்களால் தேர்ந்தெடுக்கப்பட்டவர்கள். சட்டசபை உறுப்பினர்கள் லட்சம் பேரால் தேர்ந்தெடுக்கப்பட்டவர்கள் என்றால், நாங்கள் 500 பேரால் தேர்ந்தெடுக்கப்பட்டவர்கள். அவ்வளவுதான் வித்தியாசம். அவர்கள் அனுபவிக்கும் அதேவிதமான உரிமைகளை பஞ்சாயத்தில் நாங்கள் ஏன் அனுபவிக்கக்கூடாது? எங்களுக்கு பஞ்சாயத்தில் அத்தகைய அதிகாரங்கள் ஏன் இருக்கக்கூடாது?” என்று கேட்க ஆரம்பித்தால் ஆட்சியாளர்கள் என்ன செய்யப்போகிறார்கள்? அப்படி அவர்கள் கேட்ட பிறகாவது அவர்களிடம் படிப்படியாக அதிகாரங்களை ஒப்படைப்பதற்கு வகை செய்வதாக இந்த மசோதா இருக்க வேண்டும். மசோதாவில் இதற்கு எப்படி வகை செய்வது என்பது, கனம் நிதி அமைச்சர் சொல்வதைப் போல், நிர்வாகத்தில் பழக்கப்பட்டவர்களுக்குத்தான் தெரியும், புரியும்; நிர்வாகத்தில் பழக்கப்படாதவர்களுக்குத் தெரியாது, புரியாது; நிர்வாகத்தில் பழக்கப்படாதவர்களுக்கு அதைத் தெரிந்துகொள்வதற்கும் வாய்ப்புகள் இருக்காது.

[Sri C. N. Annadurai] [24th September 1958]

இயற்றப்படும் சட்டத்தில் இருக்கக்கூடிய குறைபாடுகள் குறித்து கிராம மக்களுக்கு ஏற்படக்கூடிய அதிருப்தியை நீக்குவதற்கான முறையில் மசோதாவில் திருத்தங்கள் கொண்டுவரவேண்டுமென்பதற்காகத் தான் இந்த விவாதத்தில் பல கட்சியினரும் கலந்துகொள்கிறார்கள்; பொறுக்குக் கமிட்டி பரிசீலனை செய்து தீர்மானித்து மசோதாவை இவ்வாறு உருவாக்கியதற்குப் பிறகு, இந்த சபையில் மேலும் பேசுவது அவசியமா என்று கேட்பது சரியாகாது என்பதை.....

THE HON. SRI C. SUBRAMANIAM: கனம் சபாநாயகர் அவர்களே, கனம் அங்கத்தினர் இதை பல தடவை குறிப்பிட்டு விட்டதால் நான் ஒன்று சொல்ல விரும்புகிறேன். பொறுக்குக் கமிட்டியில் முடிவு செய்துவிட்டதால் மசோதாவை இங்கே கனம் அங்கத்தினர்கள் பரிசீலனை செய்யக்கூடாது என்றே, அதைப்பற்றி பேசக்கூடாது என்றே நான் சொல்லவில்லை. அவ்வாறு நான் சொல்லமாட்டேன். மசோதாவில் ஒரு விதியில் மாறுதல் செய்யவேண்டுமென்றால் அதற்கு சரியான காரணங்கள் இருக்கவேண்டுமென்றும் அக்காரணங்களை கனம் அங்கத்தினர்கள் எடுத்துக் காட்டவேண்டுமென்றும் தான் நான் சொன்னேன்; ஒரு விதி குறித்து யாரோ ஒரேவர் மாறுபட்ட அபிப்பிராயம் கொண்டு இருக்கிறார்கள் என்பதால், சரியான காரணங்களைக் கூறாமல் அந்த விதியை மாற்ற வேண்டுமென்று பேசிக்கொண்டே யிருக்க வேண்டாம் என்று தான் நான் சொன்னேன். இந்த மசோதாவைக் குறித்து இங்கே விவாதிப்பதற்கே இடமில்லை என்று நான் சொல்லவில்லை. அவ்வாறு நான் கருதவும் இல்லை. இந்த மசோதாவைக் குறித்து சபையில் விவாதம் நடக்கவேண்டியதில்லை என்று தீர்மானிக்கப்பட்டிருந்தால், இதன்மீது இரண்டு நாட்கள் பொது விவாதமும் மூன்று நாட்கள் பிரிவு வாரியான விவாதமும் நடக்கலாம் என்று தீர்மானிக்கப்பட்டிருக்காது.

SRI C. N. ANNADURAI: கனம் சபாநாயகர் அவர்களே, என் பயத்தைப் போக்கியதற்கு கனம் நிதி அமைச்சருக்கு என் நன்றியைத் தெரிவித்துக்கொள்கிறேன். நான் ஆளும் கட்சியில் இல்லாத காரணத்தால், இனிமேல் இப்படிப்பட்ட விவாதங்கள் நடத்தக்கூடாது என்று ஆளும் கட்சியினர் தீர்மானித்துவிடுவார்களோ என்று பயந்தேன். மசோதாக்கள் குறித்து நல்ல முறையில் விவாதிப்பதற்கு எதிர்க் கட்சிகளுக்கு உரிமை இருக்கிறது. கிராமப் பஞ்சாயத்துகளுக்கு என் நிர்வாக அதிகாரங்களைக் கொடுக்கக்கூடாது என்பதற்கு, ஆளும் கட்சியினரால் எடுத்துச் சொல்லப்பட்டு காரணங்கள் எங்கள் மனதிற்குத் திருப்தியளிக்கக் கூடியவையாகவோ எங்கள் மனதில் சமாதானத்தை ஏற்படுத்தக் கூடியவையாகவோ இல்லை என்பதை மிக மிக வன்மையாகவும் மிக மிக விளையத்துடனும் தெரிவிக்க விரும்புகிறேன். நிர்வாகத் துறையில் ஈடுபட்ட தக்க பக்குவம் அடையாதவர்களாகவும், திறமை இல்லாதவர்களாகவும் இப்போது கிராம மக்கள் இருக்கிறார்கள் என்று பலர் வாதாடினர். கிராம மக்களுடன் நேரிடையாகப் பழகியுள்ளவர்களுக்கு, இப்படிப்பட்ட ஊராண்மைக் கழகங்களை நடத்திச் செல்லத் தக்க தரமும் திறமையும் படைத்தவர்கள் நம் கிராமங்களில் இருக்கிறார்கள் என்பது நன்கு தெரியும். நமது தமிழகத்தில் 7,000 பஞ்சாயத்துக்களை அமைக்கலாம் என்று வைத்துக்கொண்டால், அந்த 7,000 பஞ்சாயத்துக்களில் ஒவ்வொன்றிலும் பொது நலக் காரியங்களைத் திறம்படச் செய்வதற்கும் நிர்வாகத்தை மிக நேர்மையான முறையில் நடத்துவதற்கும் உரிய மனிதர்கள் இந்தத் தமிழகத்தில் இல்லையா என்ற கேள்விக்கு கனம் நிதி அமைச்சர் பதிலளிக்க வேண்டுமென்று நான் பணிவன்புடன் கேட்டுக்கொள்கிறேன். அவர் கிராம மக்களைப் பார்த்து, “ஊராண்மைக் கழகத்தை திறம்பட நடத்தத் தக்க நிர்வாகத் திறன் உங்களுக்கு இல்லை. இதற்கான பக்குவத்தை நீங்கள் இன்னும் அடையவில்லை” என்று கூறத்தக்க....

SRI T. J. SASIVARNA THEVAR: Sir, on a point of order, முக்கியமானதொரு விவாதத்தின் மீது எதிர்க்கட்சித் தலைவர் பேசிக்கொண்டிருக்கிறார்கள். அந்த சந்தர்ப்பத்தில் நிதியமைச்சர் அவர்கள் சபையில் உட்கார்ந்துகொண்டு சர்க்கார் சம்பந்தப்பட்ட பைல்களை பார்த்துக் கொண்டிருப்பது நல்லதா என்று அறிய விரும்புகிறேன்.

24th September 1958]

MR. SPEAKER : விவாதத்திற்கு சம்பந்தமான பைல்களை பார்க்கலாம்.

SRI C. N. ANNADURAI : உங்களுக்கு நிர்வாகத் திறமையில்லை, ஆகவே உங்களிடம் நிர்வாகப் பொறுப்பை ஒப்புவிக்கப் போவதில்லை என்று கிராம மக்களைப் பார்த்துச் சொல்வதற்குள்ள தைரியம் நமது நிதியமைச்சர் அவர்களுக்கு இருக்கிறதா? இதுவரையில் பஞ்சாயத்துகளை நடத்திச் சென்றவர்களில் எத்தனை பேர் ஒழுங்கினைத்திற்காக கைது செய்யப்பட்டிருக்கிறார்கள்? எத்தனை தலைவர்களின் பேரில் ஒழுங்கு நடவடிக்கைகள் எடுக்கப்பட்டிருக்கிறது? எத்தனை தலைவர்கள் கையாடல்கள் நடத்தியிருக்கிறார்கள்? என்ற கணக்கையும் எத்தனை நிர்வாக அதிகாரிகள் மோசமாக நடந்துகொண்டிருக்கிறார்கள் என்ற கணக்கையும் பார்த்து இரண்டு வர்க்கத்திலே எந்த வர்க்கம் மோசமாக நடந்து கொண்டது என்பதை கவனித்துப் பார்க்கும் வாய்ப்பு கிடைத்தால் நிச்சயமாக பஞ்சாயத்து பொறுப்புக்களை தலைவர்களிடம் ஒப்படைப்பதில் நிர்வாகம் குந்தகப்பட்டுவிடாது என்பதை நாம் உரை முடியும். அதைத்தான் நான் இந்த சட்டமன்றத்தில் எடுத்துச் சொல்ல விரும்புகிறேன். அவர்களிடம் ஒப்படைக்கும் அதிகாரம், வழக்குகளைப் போடுவதோ அல்லது வழக்குகளை விசாரிப்பதோ போன்ற அதிகாரங்கள் தரப்படவில்லை, அப்படி தரப்பட வேண்டுமென்று நாங்களும் வலியுறுத்திக் கேட்கவில்லை. மக்களால் தேர்ந்தெடுக்கப்படுபவர் தலைவராக வந்திருக்கும்போது அவர்களுக்கு பக்கத்தில் இருக்கக்கூடிய நிர்வாக அதிகாரிகள் எல்லாக் காரியங்களையும் செய்ய வேண்டுமென்று இருந்தால் நல்லவர்கள் பஞ்சாயத்துகளுக்கு வர, நாளாக நாளாக கூச்சப்பட்டுக்கொண்டு ஒதுங்கி விடுவார்கள். அதிகாரிகளின் தலையீட்டிற்கு கட்டுப்படுபவர்கள், அதிகாரிகளின் தயவல் நாட்கூடியவர்கள்தான், தமக்கு அதிகாரம் இல்லாவிட்டாலும் தம் பக்கத்திலுள்ள அதிகாரியின் தயவு கிடைத்தால் போதும் என்று கருதுகிறவர்கள் தான் ஊராண்மைக் குழக தலைவர்களாக வருவார்களே தவிர, இந்த ஊரை நான் தான் நிர்வாகம் செய்து நடத்தி வருகிறேன், அதற்கேற்ற திறமை எனக்கிருக்கிறது, ஊரின் சீருக்கு நான்தான் பொறுப்பு அதற்கேற்றபடி ஊரிலுள்ள மக்களுக்கு பணியாற்றுவதற்குள்ள உரிமை பெற்றிருக்கிறேன் என்ற மனப்பான்மையோடு அங்கு செல்லக் கூடியவர்கள் நாளாக நாளாக அதிலிருந்து ஒதுங்கிவிடுவார்கள். அதோடு, ஜனநாயகத்தில் நமக்கு சரியான இடமில்லை என்று அவர்கள் மனமுடைந்து போவார்கள். ஆகவே ஜனநாயகத்தில் நல்ல பயிற்சி பெறக் கூடியவர்களை நாம் அணி அணியாக உண்டாக்கவேண்டுமானால் அதற்கான முதல் கட்டம் கிராமப்புறங்கள்தான். ஆகவே கிராமப்புறங்களில் இருந்து தான் ஜனநாயகத்தை துவக்கவேண்டுமென்று இன்று நேற்றல்ல, 1907-ம் ஆண்டில் நிறுவப்பட்ட ராயல் கமிஷன் காலந்தொட்டு, மாண்டேகு செம்ஸ் போர்ட் சீர்திருத்தம் வரையில், அதற்கு பிறகு ஏற்பட்ட “கவர்ன்மென்ட் ஆப் இந்தியா ரெஸல்யூஷன், 1918”, 1918-ம் ஆண்டு ஏற்பட்ட சட்டம் முதற்கொண்டு கிராமப்புறங்களில்தான் அதிக அளவு அதிகாரங்களை பங்கிட்டுக் கொடுக்கவேண்டுமென்பது வலியுறுத்தப்பட்டிருக்கிறது. இந்நிலையில், மிகச் செல்வாக்கு பெற்றிருக்கிற “இசென்ட்ரலேஸேஷன்” என்ற வார்த்தையையும், அதன் உள் இருக்கிற தத்துவத்தையும் பற்றி நாம் இப்பொழுது யோசித்துப் பார்க்கக் கடமைப்பட்டிருக்கிறோம். “இசென்ட்ரலேஸேஷன்” என்ற சொல், குவிந்து கிடக்கிற அதிகாரத்தை பரவலாக்குவது என்ற முறையில் மட்டுந்தான் இதுவரையிலும் நாம் கவனித்து வந்திருக்கிறோம். என்னைப் பொறுத்த வரையில் சொல்லிக் கொள்வோன். இது இந்த மசோதாவிற்கு அப்பாற்பட்டதாக கருதப்பட்டாலும் சரி, அல்லது அடிப்படை பிரச்சனையிலிருந்து வேறுனது என்று எண்ணப்பட்டாலும் சரி அல்லது நிதி அமைச்சர் அவர்கள் சொல்வது போல் அவரவர்கள் கட்சிக்கென்று சில கொள்கைகள் உண்டு, அதை இங்கே புகுத்தாதீர்கள் என்பதாகயிருந்தாலும் சரி என்னைப் பொறுத்த வரையில், “இசென்ட்ரலேஸேஷன்” என்பதன்படி, ஜனநாயகம் உயிர் பெறவேண்டுமென்றால் வட்டங்களுக்கு தனித்தனியாக அதிகாரங்கள் வகுக்கப்படவேண்டும். எப்படி இந்த மாமன்றம் இந்த மாநிலம் பூராவிற்கும் பொறுப்பெற்றுக்கொண்டிருக்கிறதோ, எப்படி நம் அமைச்சர்கள் தங்கள் தங்கள்

[Sri C. N. Annadurai] [24th September 1958]

துறைகளுக்கு பொறுப்பேற்றுக் கொண்டிருக்கிறார்களோ அதேபோன்று ஊராட்சி மன்றங்களுக்கு முழு உரிமையும், முழு அதிகாரமும் அளிக்கப்பட வேண்டும்.

இந்த மாமன்றத்தில் பல சந்தர்ப்பங்களில் எடுத்துக்கையாளப்பட்ட வினோபா சொல்லுகின்ற ராம ராஜ்யத்தை எண்ணிப் பார்ப்பார்களானால் இதில் கொஞ்சம்கூட அந்த வாடையோ ஜாடையோ இல்லாத அளவுக்கு வகுக்கப்பட்டிருக்கின்றது என்பது புரியும். ஆகவே நிர்வாக அதிகாரிகளைப் போட்டு பஞ்சாயத்துக்களை நடத்தி சொல்லுகின்ற ஒரு நிலையை பொறுக்கு கமிட்டியால் ஏற்றுக் கொள்ளப்பட்டிருந்தாலும் கூட பொறுக்கு கமிட்டியில் தங்கள் கருத்துக்களை வலியுறுத்தி சொல்லிச் சொல்லி களையில் ஒரு முடிவுக்கு வந்தார்கள் என்று சொல்லப்பட்டாலும் பொறுக்கு கமிட்டியில் இது முடிவு செய்யப்பட்டு விட்டது என்று இருந்தாலும்கூட இங்கே ஏற்றுக்கொள்ளக்கூடாது என்று அர்த்தமல்ல. எதிர்க்கட்சித் தலைவர் ராமசாமி முதலியார் அவர்கள் சொல்லியதை போல் எங்களுடைய கருத்துக்களை சொல்லி வலியுறுத்தி பார்த்தோம், அது ஏற்றுக்கொள்ளப்படாத நிலையில் ஒருமித்த ஒரு சமரச கருத்துக்கு வந்தோம் என்று தான் அதை பொருள் கொள்ள முடியும். பொறுக்கு கமிட்டியில் பேசி முடிவு செய்யப்பட்டு விட்டது என்றாலும்கூட, அதே கருத்துக்கள் இந்த மாமன்றத்தில் பேசப்படாமலால் அமைச்சரவை யிலுள்ளவர்கள் கொஞ்சம் மனமிரங்கி, கொஞ்சம் தர்ம நியாயத்திற்கு கட்டுப்பட்டு, கொஞ்சம் ஜனநாயகத்தில் நாட்டம் கொண்டு திருத்தத்தை ஏற்றுக்கொள்ளமாட்டார்களா என்ற நப்பாசையால் தான் சொல்லுகிறோமே தவிர நாங்கள் சொன்னால் நீங்கள் ஏற்றுக்கொள்வீர்கள் என்று அர்த்தமல்ல—அந்த முறையில் நீங்கள் நடந்துகொள்வதில்லை—அந்த முறையில் நடந்து கொள்ளவும் மாட்டீர்கள் என்பதை நாங்கள் நன்றாக உணர்ந்திருக்கிறோம். ஆனால் கிராம மக்களிடத்தில் நாங்கள் இதை எடுத்துச் சொல்லுகின்ற நேரத்தில் கிராமத்தாருக்கு எந்த அளவுக்கு பூரண அதிகாரம் கொடுக்கப்பட்டிருக்கின்றது என்பதை எடுத்துச் சொல்ல வேண்டிய நிலை ஏற்படுகிறது. அதற்கு நமது நிதி அமைச்சர் அவர்கள் கம்யூனிட்டி பிராஜக்ட், நேஷனல் எக்ஸ்டென்ஷன் போன்ற இந்த திட்டங்களை நீங்களே ஏற்று நடத்தலாம் என்று சொல்லப்பட்டிருக்கிறது, அதை கவனிக்க வேண்டுமே தவிர வார்த்தைகளை மட்டும் கவனிக்க வேண்டாம் என்ற முறையில் சொன்னார்கள். இந்த சட்ட மன்றத்தில் வாசகங்களையும் வார்த்தைகளையும் கவனிக்கவேண்டாம் என்று சொல்கிற, பெரிய வழக்கறிஞராக பல காலம் பணியாற்றி இருக்கிற நமது நிதி அமைச்சர் அவர்கள், ஒரு சின்னஞ்சிறு வாசகம் தான் ஒருவனை பிழைக்கவும் வைக்கும், தூக்கில் ஏற்றவும் வைக்கும் என்பதை உணர்வார்கள். ஆகவே வாசகங்களை கவனியாமல் நடைமுறையில் எப்படி வருகிறது பாருங்கள் என்று எங்களுக்கு ஆசை காட்டுவதைவிட சாதாரண மக்களாகிய நாங்கள் உணர்ந்து பார்க்கத்தக்க அளவுக்கு பயங்கரம் இல்லாத தெளிவான, திட்டவாத்தான வாசகங்களை போடவேண்டுமென்று பணிவன்போடு கேட்டுக்கொள்கிறேன்.

“The Government may entrust to the panchayat union council, with its consent and on such terms as may be agreed upon, the execution in the panchayat development block of the National Extension Service Schemes.” என்று இருக்கிறது. ‘May’ implies ‘may not’ also என்பது சாதாரணமாக சொல்லப்படுகின்ற இலக்கணம். May entrust என்றால் கேட்கலாம், எப்போது கேட்கலாம். எஜமான சிரிக்கிற வேளையில் கேட்கலாம். சிரிக்காத வேளையில் கேட்காமலும் இருக்கலாம். கேட்கிற முறைப்படி கேட்டால் கேட்கலாம், இல்லையென்றால் தள்ளிவிடலாம், இவ்வளவுக்கும் இடம் அளிக்கிறது. இத்தனையும் நீங்கள் சொல்லுவீர்கள் என்று அர்த்தமல்ல. May என்பதற்குப் பதிலாக “The Government shall entrust on representation by the panchayat union” என்று மாற்றினால் நாங்கள் கிராம மக்களிடத்தில் போய் உங்களுடைய ஆட்சியைப்பற்றி, உங்களுடைய ஆட்சியின் அருமை, பெருமைகளைப்பற்றி எடுத்துச் சொல்வதற்கு வாய்ப்பு இருக்கும். May என்பதற்கும் shall என்பதற்கும் வித்தியாசம் தெரியாத அளவுக்கு

24th September 1958] [Sri C. N. Annadurai]

இந்த சபையில் யாரும் இருக்கமாட்டார்கள். ஆகவே இதில் இருக்கக்கூடிய வார்த்தைகளை, கொலை வழக்குகளை நடத்தி வெற்றி பெற்றிருக்கும் நமது நிதி அமைச்சர் அவர்கள் உன்னிப்பாக கவனித்துத்தான் அந்த வார்த்தையை போட்டிருப்பார்கள். May என்றிருப்பதை shall என்று மாற்றினால் மக்களுக்கு மிகுந்த ஆறுதல் அளிக்கும் என்பதை கூறிக்கொள்கிறேன். மற்றொன்று கிராமத்திற்கு அதிகமாக பணம் தரப்போகிறோம், வீட்டுவரியை எந்த அளவுக்கு வசூலிக்கிறீர்களோ அந்த அளவுக்கு “மாச்சிங் கிரான்ட்” தருகிறோம் என்று சொல்லுகிறார்கள். ஒரு அன்புள்ள தாய் தன்னுடைய குழந்தைகளுக்கு கசப்பான மருந்தோடு தேனும் கலந்து நாக்கை நீட்ட சொல்லி தடவுவது போல் நமது நிதி அமைச்சர் அவர்கள் இதை நமக்கு தருகிறார்கள். அவர்களின் தாய் அன்பை பாராட்டுகின்றேன். ஆனால் நீங்கள் கொடுக்கின்ற மருந்தில் கசப்பான மருந்து தான் அதிகமாக இருக்கிறது, தேன் குறைவாகத்தான் இருக்கிறதோ என்ற ஐயப்பாடு இருக்கின்றது. ஏனென்றால் இன்றையதினம் வசூல் செய்யப்படுகிற வீட்டுவரி தலைக்கு 12 நயர் பணா என்று இருக்கிறது. இது 30 நயர் பைசாவாக கிடைக்கும் என்று நீங்கள் எதிர்பார்க்கின்றீர்கள் இருப்பதை விட ஒன்றுக்கு ஒன்றரை மடங்கு அதிகமாக வரி போட்டுவேண்டுமென்று எண்ணுகின்றீர்கள். இங்கே 150 பேருக்கு மேலாக எண்ணிக்கை பலம் இருக்கக்கூடிய ஆளும் கட்சி, நியாயமாகப் போடுவதானாலும், தேவைக்காகப் போடுவதானாலும் வரி போட்டால் மக்களுடைய அதிருப்தி எங்கே தங்களுக்கு வந்து விடப்போகின்றதோ என்று அச்சப்பட்டு கொண்டதான் போட்டு வருகிறார்கள். இவ்விதம் வீட்டுவரியை ஒரு ரூபாய் என்பதை இரண்டரை ரூபாய் என்று எந்த பஞ்சாயத் தலைவர்களாவது அதிகப்படுத்துவார்கள் என்று அமைச்சர்கள் எதிர்பார்க்கின்றீர்களா ?

THE HON. SRI C. SUBRAMANIAM : இதிலே வரி அதிகப் 12
படுத்த வேண்டுமென்று வசூல்கவில்லை. இப்போது போட்டிருக்கக் கூடிய noon.
வரியையே வசூலிப்பதில்லை. அதைத் தான் வசூலிக்கவேண்டுமென்று
போட்டிருக்கிறோம். இப்போது வரி இருக்கிறதேயொழிய வசூலிப்பதில்லை.

SRI C. N. ANNADURAI : சர்க்காரினாலே நியமிக்கப்பட்ட டேக்
ஸேஷன் எனக்கொயரி கமிஷன், பஞ்சாயத்துக்களில் வரி வசூலிக்க கிராமத்
தார்கள், கிராமத் தலைவர்கள், விரும்பவில்லை என்பதை “The Taxation
Enquiry Commission, however was of the view that when a panchayat
is established, it should not start levying taxes immediately. Such a
measure was bound to incur the resentment of the village
people and if the panchayat were to refrain from such
activity, they would earn contempt by inactivity.” பணம்
வசூலிக்காவிட்டால் காரியம் நடக்காது, வரி வசூலித்தால் கெட்ட
பெயர் வந்து விடும், ஆகையினாலே வரி வசூலிப்பதிலே குந்தகம் இருக்
கிறது என்று டேக்ஸேஷன் கமிஷன் தன்னுடைய அறிக்கையிலே குறிப்
பிட்டிருக்கின்றது. அதே நிலைமை தான் இப்போது கிராமப்புறத்தில் நீடித்
திருக்கின்றது. ஆக, நீங்கள் எவ்வளவு வரி வசூலிக்கிறீர்களோ அந்த
அளவு நாங்கள் பணத்தைத் தருகிறோம் என்று சொல்வதற்கு பதிலாக,
பஞ்சாயத்துக்களானாலும் சரி, பஞ்சாயத்து யூனியன்களானாலும் சரி, வரு
வாய் வரக்கூடிய தொழில்களை நடத்த முன் வந்தால், சர்க்கார் மிகத்
தாராளமான முறையிலும் மான்யங்களைக் கொடுத்தும், கடன்களைக் கொடுத்
தும், உற்சாகப்படுத்தியும் ஊக்கமுட்டியும், திட்டங்களைப் போட்டுத் தந்தால்,
அந்தத் திட்டங்களின் பேரில் ஆட்சியாளர்கள் கவனத்தைச் செலுத்தி
புறம்போக்கு நிலங்களைப் பயிர் செய்து பணம் சம்பாதிக்கிறோம் என்று
சொன்னாலும், கலப்பு உரங்களைத் தயார் செய்து பணம் சம்பாதித்துக்
கொள்கிறோம், அதற்குப் பணம் தேவை, ஆகவே அதை கடனாகக் கொடுங்
கள் என்று கேட்டாலும் இவைகளுக்கெல்லாம் பணம் தருவதிலே
தாராள மனப்பான்மையைக் காட்ட வேண்டுமென்று நான் ஆட்சியாளர்
களைக் கேட்டுக்கொள்கிறேன்.

[Sri C. N. Annadurai] [24th September 1958]

“ வீட்டு வரி எந்த அளவுக்கு வசூலிக்கிறீர்களோ அந்த அளவுக்குத் தருகிறோம் ” என்று சொல்வது, எட்டிலே பார்த்தால் மிக அழகாக இருக்கும். எட்டிலே பார்த்தால், 1,000 பேர்களைக் கொண்ட கிராமப் பஞ்சாயத்துக்கு ரூ. 1,250 வரும் என்று குறிப்பிட்டிருக்கிறார்கள். கிராமத்திலே எத்தனை வீடுகள் என்று கணக்கிட்டுச் சொல்லும்போது, கிராமத்திற்குள்ளே போய்ப் பார்த்தோமானால், இரண்டு புதிய வீடுகள் கட்டப்படுகிற நேரத்திலே 20 பழைய வீடுகள் இடிந்து விட்டிருக்கின்ற அந்தக் காட்சிகளைத் தான் பார்க்கலாம். இடிந்து போன பழைய வீடுகளைக் கட்டுவதற்கே பணமில்லாமல் இருக்கின்றது. இங்கே நகரத்தில் பணம் சம்பாதித்தவர்கள் பணம் சம்பாதித்து வந்திருப்பதை கிராமத்தார்களுக்குக் காட்டவேண்டுமென்பதற்காக வேண்டுமானால் இரண்டு புதிய வீடுகளைக் கட்டுகிறார்கள். ஆகையினாலே வீட்டு வரி மூலமாக கிராமத்தில் போதிய பணம் வசூலாகும் என்று எதிர்பார்த்தால் நிச்சயமாக நாம் எமாற்றம் தான் அடைவோம் என்பதனை நான் இங்கே பணிவன்போடு எடுத்துச் சொல்ல விரும்புகிறேன்.

அதோடு மட்டுமல்லாமல், கம்யூனிடி டெவலப்மென்ட் ஸ்கீம் இவர்களிடத்திலே ஒப்படைக்கப்படுகின்ற காரணத்தினால் பல நன்மைகள் வரும் என்று கூறுவதினாலே, இந்த மசோதாவோடு தொடர்பு கொண்டிருக்கின்ற கம்யூனிடி பிராஜெக்டைப் பற்றிக் கொஞ்சம் ஆராய வேண்டியிருக்கிறது. இது வரையில் கம்யூனிடி பிராஜெக்ட் என்பது ஆளும் கட்சியினுடைய விளம்பரச் சாவடியாக இருந்து வந்திருக்கின்றது என்ற கருத்து மேலெழுந்தவாரியாகப் பரவியிருக்கிறது. ஆனால் நிதியமைச்சர் அவர்கள் புள்ளி விவரங்களால் இதை மறுக்கவோ, அல்லது என்னுடைய பூர்வோத்திரத்தை எடுத்துக் காட்டி கோபமுட்பலோ செய்யலாம். இவைகளிலே எந்த முறையைக் கையாண்டாலும், நாட்டிலே மக்கள் கம்யூனிடி பிராஜெக்ட் என்பது ஆளும் கட்சியினருடைய விளம்பரச் சாவடியாக இருக்கிறது என்று மேலெழுந்தவாரியாகக் கருதுகிறார்கள். அதைக் கொண்டு போய் கிராமத்திலே ஒப்படைப்பதால் மட்டும் நாட்டுக்கு நல்ல காரியங்கள் நடந்து விடாது என்று உணர்ந்து நிதி அமைச்சர் அவர்கள் துவக்கத்தில் சொன்னது போல கிராம ஆட்சிக்கும், கிராம வசதிக்கும் உள்ள தொடர்பை சற்று ஆராய்ந்து பார்க்கவேண்டும். கிராம ஆட்சிக்கு நல்ல திட்டங்களை அமைத்து விட்டால் வசதிகள் ஏற்படுவிடாது, வசதிகளே இல்லாத இடத்திலே ஆட்சியும் நடக்காது. ஆகவே, கிராமத்திற்கு ஆட்சி முறை வேண்டுமானால் தயாரித்துத் தரலாமே தவிர, வசதிகளை உண்டாக்கவேண்டிய பொறுப்பு இந்த மசோதாவிற்கு அப்பாற்பட்டு இருக்கின்றது. அப்பாற்பட்டு இருக்கின்றது மாத்திரமல்லாமல், கிராமத்தில் வறுமை இந்த மாமன்றத்திலுள்ள எந்தக் கட்டுக்கோரங்களும் புறக்கணிக்க முடியாத அளவு ஒங்கி வளர்ந்திருக்கின்றது. கிராம மக்களுடைய வசதிகளை அதிகரிப்பதற்கான வழி வகைகள் என்ன என்பதனை இந்த நேரத்தில் எண்ணிப் பார்த்தால், இவ்வளவு வசதி அதிகரித்தால் இவ்வளவு வரி வசூலிக்கலாம், இவ்வளவு வரி வசூலித்தால் இவ்வளவு மாச்சிங் கிராண்ட் கிடைக்கலாம், இவ்வளவு மாச்சிங் கிராண்ட் கிடைத்தால் மொத்தத்தில் இவ்வளவு வரி சேரும், இவ்வளவு வரி சேர்ந்தால், அதன் மூலமாக அவர்களுடைய வாழ்க்கைத் தரம் உயரும் என்று கணக்கிட முடியும். கிராமப்புறங்களிலே வசதிகளை அதிகரிக்க வழி வகை இருக்கின்றதா என்பதைப் பார்த்து உங்களுடைய வசதிகளை நீங்களே பெருக்கிக் கொள்ளுங்கள் என்று அவர்களுக்குப் பொறுப்புக் கொடுக்கப்பட்டிருக்கின்றது. பொறுப்புக்களை பங்கிட்டுக் கொள்வது தான் ஜனநாயகம் என்று நிதியமைச்சருடைய பார்வை என்னை கேட்கின்றது. தாங்கிக்கொள்ளக்கூடிய திட்டத்தைத் தரவேண்டிய பொறுப்பு ஆளுகின்றவர்களைச் சார்ந்ததாகும். உள்ளத்தால், உடலால் மெலிந்திருக்கின்றவர்கள் என்றாலும், பொறுப்பைக் கொடுத்து, வசதிகளைக் கொடுத்தால், பொறுப்புக்களை நிறைவேற்றத் தக்க அளவுக்கு அவர்களுக்குத் திறமையிருக்கிறது. ஆகையினாலே இவைகளைச் செய்ய கிராமத்திலுள்ள மக்களுக்கு வசதிகளைக் கொடுக்காமல் அவர்களுடைய திறமையிலே குறை இருப்பதாகக் கருதுகிறார்கள். ஒப்புக்கொண்ட எந்தப் பொறுப்பையும் அவர்கள் நிறைவேற்றுவார்கள். இவர்களிலே பலர் எதிர்கால

24th September 1958] [Sri C. N. Annadurai]

நிதியமைச்சர்களாக இருக்கக் கூடும், பலர் எதிர்கால முதலமைச்சர்களாக இருக்கக் கூடும். நிதியமைச்சர் சொன்னதைப் போல், படிக்காதவர்கள் என்ற காரணத்திற்காக யாரையும் மந்திரியாக ஆக்காமல் இருக்க மட்டோம்—ஜனநாயகம் அதை அனுமதிக்காது. கிராம மக்களுக்கு சாதாரணப் படிப்பிலே தேடுவிட்டாலும், வானத்தைப் பார்த்து மழை எப்போது பெய்யும் என்று சொல்லத் தெரியும், பயிரைப் பார்த்து எப்போது அறுவடை செய்யலாம் என்று சொல்லத் தெரியும், உரத்தைப் பார்த்து எத்தனை கலம் விளையும் என்று சொல்லத் தெரியும். அவர்களுக்கு ஏற்பட்டிருக்கிற பயிற்சியை பகுத்தறிவால் கிடைத்த பயிற்சியை—இப்படிப்பட்ட மன்றங்களிலும் பயன்படுத்திக் கொள்ளலாம். இந்த மன்றத்திலே கூட இப்படிப்பட்ட கிராம மக்கள் வந்திருக்கிறார்கள். வேண்டுமானால் அவர்கள் பேசுவது நாம் பேசுகிற சட்ட நுணுக்கத்தைப் போல் இல்லை என்று சொல்லலாமே தவிர அவர்களை மட்டமாக யாரும் கருத முடியாது. கிராமத்திலுள்ள நல்லறிவை கிராமத்திற்குப் பயன்படுத்திக் கொள்ள வேண்டுமென்று வலியுறுத்திச் சொல்லுகிறேன், அதற்கு இந்த மசோதாவிலே இடமிருந்தால் சேர்த்துக் கொள்ளுங்கள். நிதியமைச்சர் அவர்கள் “நீங்கள் மாற்றிக்கொள்ளத் தக்க திருத்தங்களை மட்டும் சொன்னால் நான் ஏற்றுக் கொள்கிறேன்” என்று சொன்னார்கள். அப்படி அவர்கள் சொல்வதற்குக் காரணம் நான் நினைக்கிறேன் “இவர்கள் எங்கே மாற்றிக் கொள்ளத் தக்க அளவுக்கு திருத்தங்களைச் சொல்லப் போகிறார்கள், ஏதாவது மேலெழுந்தவாரியாகச் சொல்வார்கள், அதற்கு ஏதாவது சாமர்த்தியமாக மூன்று நான்கு வரதங்களைச் சொன்னால் சரியாகப் போய் விடும்” என்று அவர்கள் சாமர்த்தியத்திலே நம்பிக்கை வைக்கிறார்களே தவிர, இதயத்தில் நம்பிக்கை வைக்கவில்லை.

THE HON. SRI C. SUBRAMANIAM: உங்களுடைய சாமர்த்தியத்திலே எனக்கு நம்பிக்கை இருக்கிறது. உங்களுக்கு சாமர்த்தியக் குறைவு இருப்பதாக நான் நம்பவில்லை. (சிரிப்பு).

SRI C. N. ANNADURAI: நாம் இருவரும் ஒரே ரகத்தைச் சேர்ந்தவர்களாக இருக்கலாம் (சிரிப்பு). இதயத்திலே அதிகமான அளவுக்கு அக்கரை காட்டி, கிராம மக்களை வாழ வைக்க இந்தச் சட்டத்திலே நன்மைகளைப் புகுத்த வேண்டுமென்று கேட்டுக் கொண்டு, ஆட்சியாளரின் நோக்கத்தைப் பாராட்டுகிறேன், கிராம மக்களிடத்தில் இந்த அளவுக்கு அன்பும் அக்கரையும் செலுத்துவதை நான் பாராட்டுகிறேன். ஒரு சமயம் அவர்களும் ஓட்டர்கள் என்ற காரணத்தினால் இந்த அக்கரை ஏற்பட்டதோ என்ற ஐயத்தை இந்த நேரத்தில் தெரிவித்துக்கொண்டு முடித்துக் கொள்ளுகிறேன்.

*** SRI V. K. RAMASWAMY MUDALIYAR:** கனம் சபாநாயகர் அவர்களே, இந்த ஸ்தலஸ்தாபன சீரமைப்புத் திட்டமானது சென்ற இரண்டு மூன்று வருடகாலமாகவே இந்த சபை முன்பு ஒரு வெள்ளை அறிக்கையின் மூலம் சமர்ப்பிக்கப்பட்டு, அது இங்கே விவாதிக்கப்பட்டு, சட்டசபை அங்கத்தினர்களைக்கொண்ட ஒரு குழுவும் அதைப் பரிசீலிப்பதற்காக ஏற்படுத்தப்பட்டது. நானும் அந்தக் குழுவிலே ஒரு அங்கத்தினராக இருந்து பணியாற்றியுள்ளேன். அதிலுள்ள எல்லா விஷயங்களையும் எல்லோரும் சேர்ந்து பரிசீலனை செய்து, இப்பொழுது இந்த சபை முன்பு இந்த மசோதா சமர்ப்பிக்கப் பட்டிருக்கிறது. சட்டசபை அங்கத்தினர்கள் கொண்ட குழுவானது எவ்வாறு முக்கியமான கொள்கைகளை பரிசீலனை செய்து, விவாதித்து முடிவுகள் எடுக்கப்பட்டன, அதிலே எல்லா எதிர்க்கட்சியினரும் இருந்தார்கள் என்பதையெல்லாம் கனம் நிதி அமைச்சர் அவர்கள் எடுத்துச் சொன்னார்கள். ஆனால், எதிர்க் கட்சியிலுள்ளவர்கள், அவர்களுடைய கொள்கைகளில் சில மாறுபட்ட கருத்துக்கள் இருந்த போதிலும், அவற்றை அநேக இடங்களில் வெளியிட்டிருக்கிறார்கள். இதிலே முக்கியமாக கவனிக்கவேண்டியது என்னவென்றால், இந்த மசோதாவானது கொள்கை அடிப்படையில் வருகிறதா அல்லது நடைமுறையில் இருக்கக்கூடிய மற்ற மசோதாக்களைப் போல் வருகிறதா

[Sri V. K. Ramaswamy Mudaliyar] [24th September 1958]

12-10
p.m.

என்பதைப் பற்றி யோசிக்கவேண்டும். என்னைப் பொறுத்தவரையில் இந்த மசோதாவானது, சர்க்காருடைய கொள்கை அடிப்படையின் கீழ் தான் வருகிறது என்று நினைக்கவேண்டியிருக்கிறது. நானும் ஒரு ஜில்லா போர்டு அங்கத்தினராக அநேக ஆண்டுகள் இருந்திருக்கிறேன். பின்னால் ஜில்லா போர்டு தலைவராகவும் பணி ஆற்றியுள்ளேன். ஜில்லா போர்டுகளை ரத்து செய்யவேண்டுமா அல்லது அவைகள் இருக்கவேண்டுமா என்ற பிரச்சனை எழுந்தது. ஜில்லா போர்டுகள் சரிவர பணியாற்றி வந்தனவா, எந்த முறையில் பணியாற்றின, ஐந்தாண்டுத் திட்டத்தின் கீழ் ஏற்பட்டுள்ள ஸ்தல அபிவிருத்தித் திட்டத்தின் கீழ் சில வேலைகள் ஜில்லா போர்டுகள் மூலமாக நடத்தப்பட்டபொழுது, அவைகள் நன்றாக பணியாற்றி வந்தனவா என்பதைப் பற்றியெல்லாம் நாம் நன்றாக யோசிக்க வேண்டும். என்னைப்பொறுத்தமட்டில், இந்த ஐந்தாண்டுத் திட்டத்தின் கீழ் நிறைய பொருள் உதவி சர்க்காரால் ஜில்லா போர்டுகள் மூலம் கொடுக்கப்பட்டு இந்த ஸ்தல அபிவிருத்தித் திட்டங்களெல்லாம் நல்ல முறையில் நடந்து வந்தன என்பதுபற்றி நாம் மறுக்கவே முடியாது. 1920-ம் வருஷத்திலே அமுலுக்கு வந்த ஜில்லா போர்டு சட்டத்தை ரத்து செய்து, பின்னால் 1950-ம் வருஷத்தில் ஏற்படுத்தப்பட்ட பஞ்சாயத்து சட்டத்தையும் ரத்து செய்து, இப்பொழுது ஒரு புதிய மசோதாவை நாம் சட்டசபை முன்பு கொண்டு வந்திருக்கிறோம். என்னுடைய தாழ்மையான அபிப்பிராயம் என்னவென்றால், ஜில்லா போர்டுகள் அரசியல் காரணங்களுக்காகத் தான் எடுக்கப்பட்டன என்பது தான். ஆனால் ஜில்லா போர்டுகள் “அஷ்ட மோடா”, சுமார் 40 வருஷங்களாக இருந்து வருகின்றன, இப்பொழுது ஒவ்வொரு கிராமத்திலும் பஞ்சாயத்து ராஜ்யம் அமைக்கவேண்டும் என்று நம்முடைய தேசிய பிதாவும் மற்றவர்களும் சொன்ன அடிப்படையின்கீழ் ஜில்லா போர்டுகளை ரத்து செய்து, பஞ்சாயத்துக்களை அமைக்கவேண்டும் என்ற கொள்கையின் இப்பொழுது இந்த மசோதா கொண்டுவரப்பட்டிருக்கிறது என்பதுபற்றி அமைச்சர் அவர்கள் சொல்லியிருக்கிறார்கள். இன்னும் அநேகம் பேர்களும் சொல்லியிருக்கிறார்கள். ஆனால், ஐந்தாண்டுத் திட்டம் இம்மாதிரி செய்வதினால் நல்ல முறையில் நடக்குமா, பஞ்சாயத்துகளுக்கும், பஞ்சாயத்து யூனியன் கவுன்சில்களுக்கும் பொருளாதார வசதி இருக்கிறதா, இவைகளெல்லாம் எந்த வகையில் நடக்கும் என்பதுபற்றி நன்றாக யோசித்துப் பார்க்கவேண்டும். இப்பொழுது பஞ்சாயத்துகளுக்கும், பஞ்சாயத்து யூனியன் கவுன்சில்களுக்கும் கொடுக்கும் அதிகாரம் பூரணமாக இருக்கிறதா என்பதுபற்றியும் நாம் யோசிக்கவேண்டும். இதுபற்றி தேசிய பிதாவான காந்தி அவர்கள் சொல்லியதை படித்துக் காட்ட விரும்புகிறேன் :

“ My idea of village life is that the village should be a complete republic independent of its neighbours for its own vital wants. Thus, every village's first concern will be to grow its own food crops and cotton for its cloth. The village must be a self-sufficient unit and must be a self-governing body.” என்றெல்லாம் சொல்லியிருக்கிறார்கள். இப்பொழுது ஜில்லா போர்டுகளை அரசியல் காரணங்களுக்காக எடுத்துவிட்டு, பஞ்சாயத்துகளை ஏற்படுத்தி, அதற்கு மேல் மேற்பார்வை செய்வதற்காக ஒவ்வொரு பிளாக் டெவலப்மெண்டு எரியாவுக்கும் ஒரு யூனியன் கவுன்சில் ஏற்படுத்தி அவர்கள் மூலமாக நிர்வாகத்தை நடத்தவேண்டுமென்றெல்லாம் இப்பொழுது இந்த மசோதாவில் கூறப்பட்டிருக்கிறது. நன்றாக ஜில்லா போர்டுகள் பணியாற்றிவந்தாலும், ஸ்தல அபிவிருத்தித் திட்டங்கள் நன்றாக நடந்துகொண்டிருக்கும் சமயத்தில், ஐந்தாண்டுத் திட்டம் ஒரு விதமாக நடந்துவரும் சமயத்தில் இவைகளை மாற்றுவதற்குக் காரணம் என்ன என்று பலபேர்கள் என்னிடம் கேட்கார்கள். முக்கியமாக, இம்மாதிரிச் சீர்திருத்தம் செய்வதில் ஐந்தாண்டுத் திட்டம் நல்ல முறையில் நடக்குமா என்பதுபற்றி நாம் சற்று யோசனை செய்யவேண்டும். அரசியல் அமைப்பு சட்டத்தின் 40-வது பிரிவு பின்வருமாறு கூறுகிறது.

24th September 1958] [Sri V. K. Ramaswamy Mudaliyar]

“The State shall take steps to organize village panchayats and endow them with such powers and authority as may be necessary to enable them to function as units of self-government”

இப்பொழுது கொண்டுவரப்பட்டிருக்கும் இந்த மசோதாவில் பிளாக்கு டெவலப்மெண்டு எரியாவில் இருக்கும் ஆபீஸர்கள் கமிஷனராக வரப் போகிறார்கள், பஞ்சாயத்துகளுக்குப் போதுமான சுதந்திரம் கொடுக்கவில்லை, கொடுக்காததன் காரணமாக அவர்கள் நல்லபடி பணியாற்ற முடியுமா என்பதுபற்றி ஒரு அபிப்பிராயம். முக்கியமாக என்னைப்போதுதான் வரையில், நான் ஜில்லா போர்டு தலைவராக இருந்த சமயத்தில் இந்த ஆபீஸ் ஜில்லா போர்டு சுகரிடரியாக இருந்து நன்றாக பணியாற்றி வந்தார். கமிஷனர்களுக்கு அவ்வளவு தூரம் பவர் கொடுக்க வேண்டுமா என்று பார்க்கும்பொழுது, அந்த அதிகாரம் பூராவும் மக்களால் தேர்ந்தெடுக்கப் பட்ட பிரதிநிதிகளாக இருக்கும் பஞ்சாயத்துத் தலைவர்களுக்கும், யூனியன் தலைவர்களுக்கும் கொடுக்கவேண்டுமென்பது தான் என்னுடைய அபிப்பிராயம். அப்படிக்கொடுத்தால் தான் பஞ்சாயத்துகள் நல்ல முறையில் நடைபெறும். எக்ஸ்கியூடிவ் ஆபீஸ், கமிஷனர் இவர்களுக்கு அதிக அதிகாரம் கொடுப்பதன் காரணமாக அநேக காரியங்களில் ஊழல்கள் ஏற்பட்டு நிர்வாகம் நல்ல முறையில் நடக்காது என்பது என்னுடைய அபிப்பிராயம். அதுபற்றி ஒரு பெரிய படித்தவர் எழுதியிருப்பதைச் சுட்டிக்காட்ட விரும்புகிறேன் :

One experienced civilian say is as follows : “ One is inclined to look upon the village panchayat as the ancient nursery of self-government and communal unity. But it is forgotten that the old village panchayat was the expression of the self-contained village community, and that it did not look to any external sanctions for the exercise of its authority. The panchayat of the present day is not a village organisation, it is a limb of the State, midwifed, fed and protected by the Government, officially controlled by rules and regulations, and it is related to the old village panchayat in the same way in which the nudism of a nudist colony is related to the nudism of the savage . . . The good of the village is decided by the Planning Commission at Delhi. Disputes relating to the village panchayat are adjudicated upon in the High Court. The village of the present day is nothing more than a collection of houses inhabited by men who no longer belong to a ‘ community ’.” ஆகையால், இந்த ஐந்தாண்டுத் திட்டமானது எப்படி டில்லியிலிருந்து நிறுவப்படுகிறதோ, அதேமாதிரி பஞ்சாயத்து திட்டங்களெல்லாம் நம்முடைய சர்க்கரால் நிறுவப்பட்டுவருகிறது. அப்படி நிறுவப்படுமானால், எப்படி ஐந்தாண்டுத் திட்டங்களை நல்ல முறையில் நாம் நிறைவேற்ற முடியும் என்பதுபற்றி நாம் சற்று யோசிக்கவேண்டும். மக்களால் தேர்ந்தெடுக்கப்பட்ட பிரதிநிதிகளுடைய ஒத்துழைப்பு வேண்டும். தலைவர்களெல்லாம் ஒன்று சேர்ந்து இந்தத் திட்டத்தை நிறைவேற்றுவதற்கு ஒரு ஏற்றமை ஏற்படவேண்டுமென்று நிதி அமைச்சர் அவர்கள் சொன்னார்கள். மந்திரிகள் கொள்கைகளை வகுத்தாலும், பயிற்சிபெற்ற உத்தியோகஸ்தர்களுடைய அந்தக் கொள்கைகளை நிறைவேற்றுகிறார்கள், அதன் காரணமாகத்தான் கமிஷனராக இருப்பவருக்கோ அல்லது நமக்கு எதிராக ஆபீஸருக்கோ பூரண அதிகாரத்தைக் கொடுத்தால்தான் எல்லாம் நல்ல முறையில் நடக்கும் என்பதுபற்றியெல்லாம் அமைச்சர் அவர்கள் சொன்னார்கள். அநேக இடங்களில் சில நான்-அபிஷியல்ஸ் இந்த போது சில ஊழல்கள் நடந்திருப்பது வாஸ்தவம்தான். ஆனால் நமக்கு சுதந்திரம் கிடைத்த பிறகு ஒவ்வொருவருக்கும் நன்றாக அரசியலில் ஈடுபட்டுப் பணியாற்றவேண்டும் என்று ஒரு ஆர்வம் ஏற்பட்டிருக்கிறது. ஒவ்வொரு கிராமமும் நன்றாக முன்னேறவேண்டும், ஒவ்வொரு கிராமத்திலும் நல்ல முறையில் அபிவிருத்தித் திட்டங்கள் நிறைவேற்றப்படவேண்டும் என்று

[Sri V. K. Ramaswamy Mudaliyar] [24th September 1958]

12-20
p.m.

எல்லோருக்கும் ஒரு புத்துணர்ச்சி ஏற்பட்டிருப்பதின் காரணமாக, மக்களின் பிரதிநிதிகளுக்குப் பூரண அதிகாரத்தை கொடுத்து இந்தத் திட்டங்களை நிறைவேற்றுவது தான் நல்லது. அப்பொழுது தான் இந்தத் திட்டங்களும் வெற்றிகரமாக நிறைவேறும் என்பதை நான் சொல்லிக்கொள்ள விரும்புகிறேன். இதில், விரைவில் நம் தமிழ் நாட்டில் 500-க்கு மேற்பட்ட ஜனத்தொகையுள்ள கிராமங்கள்தோறும், பிளாக் எரியாக தோறும், பஞ்சாயத்துகளும், பஞ்சாயத்து யூனியன்களும் ஏற்படுத்தப்பட்டால் மொத்தத்தில், 358 யூனியன்கள் ஏற்படும் என்று சொல்லப்பட்டிருக்கிறது. அம்மாதிரி ஏற்பட்டால், செலவு அதிகமாகும். உத்தியோகஸ்தர்களும்தான் அதிகமாகும், கட்டம் வரும். ஆகவே வரி போடுவதில், சுமார் 45 நயாபைசா வரை பஞ்சாயத்துகளுக்குக் கொடுப்பதாக 116-வது செக்ஷனில் சொல்லப்பட்டிருக்கிறது. மேற் கொண்டு போடுவதற்கு அவர்களுக்கு அதிகாரம் கொடுக்கப்படுகிறது. அதிகாரம் கொடுப்பது உசிதமில்லை என்பதைத் தாழ்மையுடன் தெரிவித்துக்கொள்ளுகிறேன். அவர்கள் போட வேண்டிய வரிகளை நாமே நிர்ணயிக்க வேண்டுமென்று நினைக்கிறேன். நிதி சம்மந்தமான உப குழுத் தலைவனாக இருந்தேன். அதைப் பரிசீலனை செய்தோம். அதில் ரூபாய்க்கு 45 நயாபைசா வீதம் கிராமத்தில் வசூல் மேலும், அதற்கு மேற்கொண்டு வர்போட அவர்களுக்கு பர்மிஷன் கொடுக்கப்பட்டிருக்கிறது. அதன் காரணமாக சில சச்சரவுகள் ஏற்படும். எவ்வளவு என்று நாம் இவ்விடத்திலேயே நிர்ணயிக்க வேண்டும் என்பது என்னுடைய தாழ்மையான அபிப்பிராயம். சட்ட பூர்வமாக அவர்களுக்குக் கொடுத்து விடுவது சரியானது அல்ல.

தேர்தலைப் பற்றிப் பல அங்கத்தினர்கள் பேசினார்கள். மாறுபட்ட கருத்துக்களைத் தெரிவித்தார்கள். மக்களால் தான் தலைவர் தேர்ந்தெடுக்கப்படவேண்டும் என்று சொன்னார்கள். என் அனுபவத்தில் பார்த்திருக்கிறேன். அப்படி மக்களால் தேர்ந்தெடுக்கப்பட்ட தலைவர்கள், பின்னால், தேர்ந்தெடுக்கப்பட்ட தலைவர்களாக இருப்பதில்லை, மக்கள் பிரதிநிதியாக இருப்பதில்லை. அங்கே பல சண்டைகளும், பூசல்களும் ஏற்படுகின்றன. வார்டு மெம்பர்கள் எது சொன்னாலும் அவர்கள் ஏற்றுக்கொள்ளுவதில்லை. ஆகவே, நாங்கள் அங்கத்தினர்களால் தேர்ந்தெடுக்கப்பட்ட தலைவர்தான் இருக்கவேண்டும் என்று பொது போட்டோம். அது வரவேற்கத்தக்கது. இதில் நம்பிக்கையில்லாத் தீர்மானம் கொண்டு வரவும் இடம் இருக்கிறது.

86-வது செக்ஷனில், எஸ்டேட்ஸ் லாண்ட் ஆக்ட்டியுள்ள புறம்போக்கு நிலங்களெல்லாம் பஞ்சாயத்துக்கு வரவேண்டுமென்று கண்டிருக்கிறது. எஸ்டேட்ஸ் லாண்ட் ஆக்ட் போய்விட்டது. ரயத்துவாரி சட்டத்தின் கீழ், புறம்போக்குகள், இன்னும் மற்ற பொது நிலங்கள் பஞ்சாயத்துக்கு வரும்.

A Directive principle of State Policy embodied in the Constitution என்ற முறையில் கல்விக்காக நாம் மத்திய சர்க்காரிடமிருந்து நிதி பெறவேண்டும். கல்வியானது முக்கியமாக ஒரு ஸென்ட்ரல் ஸ்பெஷெக்ட். வயதுவந்தவர்கள் எல்லோருக்கும் free and compulsory education கொடுப்பது மத்திய சர்க்காரின் கடமையாகும். அப்படியிருக்க, நம் வர்கள் அவர்களுக்குப் போய், நாம் கல்விக்காக ரூ. 12 கோடி செலவு செய்கிறோம் என்பது அவ்வளவு சரியல்ல. கல்வி பற்றி, மத்திய சர்க்காரே முழுப் பொறுப்பும் ஏற்றுக்கொள்ள வேண்டும். அரசியல் சட்டத்தின் கீழ் ஏற்பட்ட நிபந்தனைப்படி, அவர்களே அதை நடத்தவேண்டும். இதைப் பற்றியும், நிதிப் பரிசீலனைக் குழு ஒரு பாராவைப் போட்டிருக்கிறோம். ஆனால், மத்திய சர்க்கார் சில கிராமங்களைக் கொடுக்கிறார்கள் என்று சொல்லக்கூடும். ஆனால் அந்தப் பொறுப்பு பூரா மத்திய சர்க்காருடையது, அரசியல் சட்டத்தின் கீழ், நம்முடையது அல்ல. அவர்கள் நம் மூலமாக நடத்த வேண்டும் அவ்வளவுதான். தொகைகள் பூராவும் மத்திய சர்க்காரேதான் கொடுக்க வேண்டும். அவர்கள் கல்விப் பொறுப்பை ஏற்றுக் கொண்டால், நமக்கு இவ்வளவு செலவு ஏற்படாது. அதைப் பற்றியும் நம் சர்க்கார், மத்திய சர்க்காரிடம் வலியுறுத்த வேண்டும் என்று கேட்டுக்கொள்ளுகிறேன்.

24th September 1958] [Sri V. K. Ramaswamy Mudaliyar]

பெண்களுக்கு வீட்டில் நிர்வாகத்தை செய்ய வேண்டுமென்று சொல்லப் பட்டது. அதைப் பின்னால் ஆலோசனை செய்து கொள்ளலாம் என்று செய்திருந்தோம். ஆனால், அவர்களுக்கும் இடம் கொடுப்பது பற்றி விதிவாப்போகிறது. அதை நான் வரவேற்கிறேன். ஆனால், இம்மாதிரியெல்லாம் ஏற்படும்போது, முன் இருந்த ஜில்லா போர்டுகளைவிட, இந்தப் பஞ்சாயத்துக்கள் நல்ல முறையிலே வேலை செய்ய கிராமங்களிலே, முடியுமா என்று யோசிக்க வேண்டும். அவை நல்ல முறையிலே நடக்க வேண்டுமானால், திட்டங்கள் நல்ல முறையிலே நிறைவேற்ற வேண்டுமானால், பஞ்சாயத்துத் தலைவருக்கும், யூனியன் பிரெஸிடெண்டுக்கும் பூரண பொறுப்பைக் கொடுத்து, நல்ல முறையிலே நடத்தினால்தான் சட்டம் நடைபெறும் என்று சொல்லிக்கொள்ள விரும்புகிறேன்.

(Deputy Speaker in the Chair.)

இதில் மற்ற விஷயங்களைப் பற்றி, கிளாஸ்கள் டிஸ்கஷன் வரும்போது சொல்லலாம் என்று நினைக்கிறேன். முக்கியமாக ஒன்று சொல்ல விரும்புகிறேன். கணக்குகள் எல்லாம், ஆடிட்டர்களால் பரிசீலனை செய்யப்பட வேண்டும், அவர்கள் எல்லோரும், எக்ஸாமினர் ஆப் லோகல் பண்ட் அக்கௌண்ட்ஸ் கீழ் வேலை செய்ய வேண்டும். அவைகளையெல்லாம் செய்து இந்தப் பஞ்சாயத்துக்களும், யூனியன்களும் நல்ல முறையிலே வேலை செய்ய வேண்டும் என்று சொல்லிக்கொண்டு, என் பேச்சை முடித்துக்கொள்ளுகிறேன்.

THE HON. SRIMATHI LOURDHAMMAL SIMON : கனம் உதவி சபாநாயகர் அவர்களே, இந்தப் பஞ்சாயத்து மசோதாவை சபையின் முன்கொண்டு வந்ததற்குப் பல அங்கத்தினர்கள் தங்களுடைய அபிப்பிராயங்களையும் திருத்தங்களையும் எடுத்துக் கூறி இருக்கிறார்கள். இன்று கனம் நிதி அமைச்சர் அவர்கள் கூறிய விளக்கத்திற்கு மேல் அதிகமாகப் பேசுவதற்கு இல்லை என்று நான் நினைக்கிறேன். இருந்தாலும் கனம் அங்கத்தினர்கள் இங்கே பேசியதற்காக எனது கடமையை உணர்ந்து ஒரு சில வார்த்தைகளைப் பேச முன் வந்திருக்கிறேன். அநேகமாக அங்கத்தினர்கள் எல்லோரும் இந்த மசோதாவை ஆதரித்துத்தான் பேசினார்கள். அதிலும் இது முக்கியமானது, அத்தியாவசியமானது என்று எல்லோருமே, ஒருவரைத் தவிர—ஒப்புக்கொண்டு இருக்கிறார்கள். கனம் கோவிந்தசாமி அவர்கள் இந்த மசோதா அவசர அவசரமாகக் கொண்டு வரப்பட்டிருக்கிறது என்றும் சொன்னார். மற்றும் பஞ்சாயத்துக்களை அமைக்கும் கொள்கையில் சர்க்கார் ஆமை வேகத்தில் போகிறதாகவும் கூறியிருக்கிறார்கள். இந்த மசோதா அவசர அவசரமாகக் கொண்டு வரப்படவில்லை என்பதை எடுத்துக்காட்ட விரும்புகிறேன். இது சம்பந்தமாக சமார் ஒரு வருஷத்திற்கு முன்பு ஒரு வெள்ளை அறிக்கை வெளியிடப்பட்டது. அதைப்பற்றி சட்டசபையில் விவாதிக்கப்பட்டு இந்தச் சபையும் மேல்சபையும் கொண்ட ஒரு பொறுக்குக் குழு அமைக்கப்பட்டு அந்தக் குழுவும் இந்த மசோதாவில் அமைக்கப்பட வேண்டிய ஓரத்துக்களைப்பற்றி விரிவாகப் பரிசீலனை செய்தது. அந்தக் குழு பல நாட்கள் கூடி, நன்றாக ஆராய்ந்து, இதைப்பற்றிப் பரிசீலனை நடத்தினார்கள். அந்தக் குழுவில் எல்லா கட்சிகளின் அங்கத்தினர்களும் அங்கம் வகித்தார்கள். அப்படி அவர்கள் பரிசீலனை செய்தபோது நிதி நிலைமை சரியாக இல்லை என்று அபிப்பிராயமும் தெரிவித்தார்கள். அதனால் சிலவற்றை அவர்கள் ஒப்புக்கொள்ளவில்லை. அந்தக் கொள்கையைப்பற்றிப் புனராலோசனை செய்ய வேண்டுமென்று அவர்கள் கருதியதால் ஒரு சப்-கமிட்டி நியமிக்கப்பட்டது. அப்படி ஒரு சப்-கமிட்டி ஏற்படுத்தி அதற்கு நமது எதிர் கட்சித் தலைவர் அந்த கமிட்டியின் தலைவராகவும் நியமிக்கப்பட்டது. அந்த சப்-கமிட்டி நிதி நிலைமையைப்பற்றி நன்றாகப் பரிசீலனை செய்து ஆராய்ந்து அறிந்து ஒரு அறிக்கையையும் சமர்ப்பித்திருக்கிறது. ஆகவே எல்லா கட்சியும் ஒன்று சேர்ந்து ஏகோபித்த முடிவுக்கு வந்த பிறகுதான் இந்த மசோதா கொண்டு வரப்பட்டிருக்கிறது. ஆகவே இதை அவசர அவசரமாகக் கொண்டு வரவில்லை என்பதைத் தெரிவித்துக்கொள்ளுகிறேன்.

12-30
p.m.

[Srimathi Lourdhammal Simon] [24th September 1958]

இப்பொழுது தேர்தல்கள் தீவிரமாக நடந்து கொண்டு வருகிறது. மற்றும் தேர்தல்களை வெகு சீக்கிரத்தில் முடிப்பதற்கான நடவடிக்கைகளும் எடுத்துக் கொள்ளப்பட்டு வருகின்றன. முன்னால் இருந்த பஞ்சாயத்துகளில் இப்பொழுது தேர்தல்கள் நடைபெற்றுக்கொண்டு வருகின்றன. குறிப்பாக 1961-ம் வருஷம் அக்டோபர் மாதம் இரண்டாம் தேதிக்குள் எல்லாப் பஞ்சாயத்து யூனியன்களையும் அமைத்து விட வேண்டும் என்று அரசாங்கம் தகுந்த நடவடிக்கை எடுத்துக்கொண்டுதான் வருகிறது. அப்படியே எடுத்துக் கொள்ளப்படும் என்பதையும் நான் உறுதியாகக் கூறிக்கொள்ள விரும்புகிறேன்.

கடந்த வருஷம் இச்சபையில் ஒரு வருட காலத்துக்குள்ளே வெள்ளை அறிக்கையைப் பரிசீலனை செய்து முடிவு பெற்று மசோதா நடப்புக்கு வருமா என்று கவலை தெரிவித்த அங்கத்தினர்களும் இருந்தார்கள். ஒற்றுமையாலும், ஒற்றுமையான ஆலோசனையாலும் அயரா உழைப்பாலும் இன்று தான் இதில் வெற்றி கண்டிருக்கிறோம். இதே போல் நாம் வெற்றி காண்போம் என்ற மன உறுதி நமக்கு இருக்க வேண்டும். கனம் கிருஷ்ணசாமி நாயுடு அவர்கள் சொன்னபடி இம்மசோதா ஜில்லா போர்டை ஒழித்துக் கட்ட கொண்டு வந்துள்ள மசோதா அல்ல, ஜில்லா அளவில் பணியாற்றி வந்த ஜில்லா போர்டுகளுக்குப் பதிலாக ஒவ்வொரு பிளாக்குகளிலும் ஒரு பஞ்சாயத்து யூனியன் லீதத்தில் அதாவது ஒரு ஜில்லா போர்டுக்கு பதிலாக சுமார் முப்பது பஞ்சாயத்து யூனியன்கள் அமைந்து ஜில்லா போர்டுகள் செய்து வந்த காரியங்களை பஞ்சாயத்து யூனியன்கள் வழியாக செவ்வனே செய்ய இம்மசோதா மூலம் ஏற்பாடு செய்யப்படும் என்று தெரிவித்துக்கொள்ளுகிறேன்.

இம்மசோதாவில் இங்கும் அங்கும் சில சிறிய குறைகள் தென்படலாம். அவைகள் குறைகள் ஏற்பட வேண்டுமென்ற முறையில் வந்ததல்ல. சிறு தவறுகள் ஏற்பட்டாலும் இப்பொழுது வந்திருக்கும் திருத்தங்களை, அதாவது அவசியம் எனத்தென்பதும் திருத்தங்களை இன்னும் ஏற்றுக்கொள்ள அரசாங்கம் தயாராக இருக்கிறது. அப்படி ஏற்றுக்கொண்டு அந்தத் திருத்தங்களையும் அமுலுக்குக் கொண்டு வர வேண்டும் என்பது தான் அரசாங்கத்தினுடைய கருத்து.

இம்மசோதா பஞ்சாயத்துகளுக்கு அதிகமாய்ப் புதிய பொறுப்புகளை வழங்கக் கொண்டுள்ள ஷரத்துக்கள் அபங்கிய மசோதாவாகும். இவ்வளவு ஷரத்துக்கள் அபங்கிய மசோதா நம் நாட்டில் முதல் முதலாகத் தயாரித்த மசோதா இது தான் என்றும் சொல்லலாம்.

இந்த மசோதா நேற்றையதினம் வந்தபொழுது ஆங்கிலத்தில் எடுத்துக் சொன்னதில் ஒரு சில அங்கத்தினர்கள் வருத்தம் தெரிவித்தார்கள். ஆகையால் தான் நேற்று கொண்டு வந்த மசோதாவின் முக்கிய ஆறு அம்சங்களையும் எடுத்துச் சுருக்கமாய்த் தமிழில் கூறிக்கொள்ள ஆசைப்படுகிறேன்.

முதல் முதலாக தற்போதுள்ள 11 ஜில்லா போர்டுகளுக்குப் பதிலாக ஏறக்குறைய 358 பஞ்சாயத்து யூனியன்களை 1961-ம் வருஷம் அக்டோபர் மாதம் இரண்டாம் தேதிக்குள் நிறுவ தக்க ஏற்பாடுகள் செய்யப்படும். இரண்டாவதாக, மேற்குறிப்பிட்ட தேதிக்கு முன்னதாகவே நம் ராஜ்யத்திலுள்ள ஒவ்வொரு கிராமத்திற்கும் ஒரு பஞ்சாயத்து ஏற்படுத்தப்படும். மூன்றாவதாக, பஞ்சாயத்து யூனியன்கள் அமைப்பதில் ஒரு புதிய முறை கையாளப்படும். அதாவது ஒவ்வொரு பிளாக்கிலுமுள்ள பஞ்சாயத்து கணிலிருந்து தேர்ந்தெடுக்கப்பட்ட பிரதிநிதிகளைக் கொண்ட ஒரு சபையாக இந்த யூனியன்கள் இருக்கும். அதனைப் பஞ்சாயத்து யூனியன்கள் பஞ்சாயத்துகளுடைய ஒரு கூட்டுறவு ஸ்தாபனமாக இயங்க வழிவகை செய்யப்படும். நான்காவதாக, பஞ்சாயத்து யூனியன்கள் பஞ்சாயத்து இவைகளுடைய அதிகாரங்களை நிர்ணயம் செய்யும்பேரது ஒன்றினுடைய அதிகாரம் மற்றொன்றினுடைய அதிகாரத்துடன் மோதாமல் இருக்கும்படி பார்த்துக்கொள்ளப்படும். ஆரம்பக் கல்வி, தேசிய விஸ்தரிப்புத் திட்டத்

24th September 1958] [Srimathi Lourdhammal Simon]

திற்குப்பட்ட பல்வேறு அபிவிருத்தித் திட்டங்கள் ஆகியவற்றைச் செயலாற்றும் முழுப் பொறுப்பு பஞ்சாயத்து யூனியனுக்கு ஒப்படைக்கப்படும். ஐந்தாவதாக, பஞ்சாயத்து யூனியன்களுக்கும் பஞ்சாயத்துகளுக்கும் அவைகளின் பொறுப்புகளை நிறைவேற்றுவதற்குத் தேவையான நிதி வசதி கொடுக்கப்படும். கடைசியாக தேசிய விஸ்தரிப்புத் திட்டத்தின் கீழ் இயங்கிவரும் சிப்பந்திகளின் சேவைகளைப் பஞ்சாயத்து யூனியன்களுக்குத் தர தகுந்த ஏற்பாடுகள் செய்யப்படும்.

இன்னும் பஞ்சாயத்து யூனியன்களுக்கு சர்க்கார் கொடுக்கும் அதிகாரங்களும் சர்க்கார் எடுக்கும் அதிகாரங்களைப் பற்றியும் ஒரு விதமாக விளக்க விரும்புகிறேன்.

நேற்று சபைக்கு முன் ஆங்கிலத்தில் வைத்திருந்த மசோதாவை இன்று தமிழில் மொழி பெயர்த்து வைத்திருப்பது எல்லா அங்கத்தினர்களுக்கும் உதவியாக இருக்கும் என்று நம்புகிறேன். சர்க்கார் இப்பொழுது உயர் தரப்பாடசாலைகளின் பொறுப்பை ஏற்கின்றது. அதோடு மேஜர் டிஸ்ட்ரிக்ட் ரோடுகளையும், ஆஸ்பத்திரிகளையும் எடுத்து அவற்றின் பராமரிப்பையும் ஏற்றுக்கொள்ளுகின்றன. புதுத் திட்டத்தின்படி ஆரம்பப் பள்ளிகளின் நிர்வாகத்தைப் பஞ்சாயத்து யூனியன் கவனில் ஏற்று நடத்தும். இன்னும் தேசிய விஸ்தரிப்புத் திட்டத்தின் கீழ் சுமுதாய அபிவிருத்தித் திட்டம் இவைகளை நிறைவேற்ற சர்க்காரின் பொறுப்பை பஞ்சாயத்து யூனியன்களுக்கு அளிக்க இம்மசோதா சர்க்காருக்கு சிபார்சு செய்கிறது. பள்ளிக்கூடங்களை, பஞ்சாயத்து யூனியன்கள் ஏற்று நடத்துவதில் சில விளக்கங்கள் சொல்லுவது அவசியம் என்று நினைக்கிறேன். பள்ளிக்கூடங்களை நடத்துவதில் சிலருக்கு சில சந்தேகங்கள் ஏற்பட்டன. பள்ளிக்கூடங்கள் இப்பொழுது நடக்கிற மாதிரியே இனிமேலும் நடக்கும். பள்ளிக்கூடங்களை நடத்தும் போது எழுந்தலே பரனேஜ்மென்ட் நடத்தும் பள்ளிக்கூடங்களுக்கு அரசாங்கம் என்ன உதவி அளித்து வந்ததோ அதே உதவியை இந்த யூனியன்களும் அளித்து வரும். இப்பொழுது இருக்கும் முறையிலேயே அதை நடத்தும் தவிர வேறு விதத்தில் நடத்தாது. வேறு ஏதாவது பிரச்சினைகள் எழுந்தால் அதற்கு எடுக்கவேண்டி டிபார்ட்மென்ட் எல்லா நடவடிக்கைகளையும் எடுத்துக் கொள்ளும். இந்த மசோதாவைப்பற்றி அநேகமாக ஐம்பது அங்கத்தினர்கள் பேசியிருக்கிறார்கள். அவர்களுடைய ஆலோசனைகளையும் கேட்டு அவர்களுடைய திருத்தங்களைப்பற்றியும் எடுத்துச் சொன்னார்கள். அந்தத் திருத்தங்கள் எவ்வளவு முக்கியத்துவம் வாய்ந்தது என்பதைப்பற்றி அவர்கள் எல்லோரும் கூறியிருக்கிறார்கள். "Mountain was in labour and brought fourth a mouse." என்று கனம் பழநிசாமி அவர்கள் குறிப்பிட்டார். கனம் அங்கத்தினர் ஒரு தனிப்பட்ட ஷரத்துக்காகவோ அல்லது கம்யூனிஸ்ட் கட்சி இந்த சபை எவ்வாறு இருக்கிறது என்பதைப் பார்த்தோக் கூறினார்கள் என்பது தெரியவில்லை. ஏனென்றால் இப்பொழுதுள்ள மசோதாவில் ஷரத்துக்கள் எவ்வளவோ இருக்கிறது. அதிகப்படியாக திருத்தங்கள் செய்ய வேண்டிய ஷரத்துக்கள் அல்ல, ஆனால் அவர் ஒரு குறுகிய மனப்பான்மையில் அதைக் கவனிக்கிறார் என்று நினைக்கிறேன். அந்தக் காலத்தில் அனில்கள் அழகான பாலம் அமைத்ததுபோல், நாம் இந்தப் பஞ்சாயத்துக்களை அமைத்து, அவை ஜனநாயகத்துக்கு ஒரு சிறந்த பாலமாக நல்ல முறையிலே அமைய வேண்டும் என்பதுதான் அரசாங்கத்தின் நோக்கம்.

12-40
p.m.

பஞ்சாயத்துக்களுக்குப் பல அதிகாரங்கள் கொடுத்து, பஞ்சாயத்து யூனியன்களை அமைத்து, மேற்பார்வை செய்வதற்கு எக்ஸிக்யூடிவ் ஆபீசர், பஞ்சாயத்து ஆபீசர், கமிஷனர் என்றெல்லாம் நியமித்து, அவர்கள் ஏதாவது தெரு செய்தால் அவற்றைத் திருத்தி நடத்தக்கூடிய முறையில் அவர்களுக்குமேல் லோகல் போர்டுகள் இன்ஸ்பெக்டரையும் நியமித்து, தகுந்த முறையில் இந்த ஸ்தாபனங்கள் கண்காணிப்புடன் நடக்கவேண்டும் என்பதுதான் அரசாங்கத்தின் நோக்கமாக இருக்கிறது. ஆகையால், "லிப்ட் பிப்லீன் ஈச் அதர்" என்று இல்லாமல், அரசாங்கம் வேறு, கிராமங்கள் வேறு என்று ஒன்றுக்கொன்று தொடர்பு இல்லாத நிலைமையை ஏற்படுத்துவது சரியாகாது என்று நான் நினைக்கிறேன்.

[Srimathi Lourdhammal Simon] [24th September 1958]

தேர்தல் முறைகளைப்பற்றி பலமாகச் சில அங்கத்தினர்கள் கூறினார்கள். நல்ல எண்ணத்துடன், நல்ல மதிப்புக் கொடுத்துத்தான் இந்தத் தேர்தல்களை நடத்துவதற்கு அரசாங்கம் திட்டம் போட்டிருக்கிறது. ஆனால், வருந்தத்தக்க விதத்தில் சில அங்கத்தினர்கள் தூக்கிச்செல்லப்பட்டிருப்பாராயின், அதைக் காரணமாகக் கொண்டு, அதற்காக ஷரத்துக்களைத் திருத்தியமைப்பது முடியாத காரியம். இவ்வாறு நடக்கப் போகின்றது என்று கூட அரசாங்கம் எதிர்பார்க்கக்கூடாது. தேர்தலில் அங்கத்தினர்கள் கடத்திச் செல்லப்படுவார்களானால், அவர்களுடைய வாக்குரிமையும் காப்பாற்றப்பட வேண்டும் என்றுதான் அவைவரும் நினைவார்கள். இவ்விதமாக உரிமையைப்பறி கொடுக்கக்கூடிய அங்கத்தினர்கள் இருந்தால், அதைக் காரணமாகக் கொண்டு தேர்தல் முறையே தவறு எனது என்று நினைப்பது சரியல்ல.

கனம் அங்கத்தினர் ஸ்ரீ விஸ்வனாதன் அவர்கள் பேசியபோது, தேர்தல் நடந்ததில் சில அங்கத்தினர்களைத் தூக்கிச் சென்றுவிட்டதாகவும், அப்படித் தூக்கி சென்றதன் காரணமாக அவர்கள் திரும்பி வந்து எதிர்க் கட்சிக்கு வோட்டளித்து விட்டார்கள் என்றும் சொன்னார்கள். பொது மக்கள் தங்களுடைய தவறுகளை உணர்ந்து இனிமேல் இவ்விதமான தவறுதல்களில் ஈடுபடமாட்டார்கள் என்று நான் நினைக்கிறேன்.

கனம் அங்கத்தினர் ஸ்ரீ எல்லப்பன் அவர்கள், தீண்டாமை இன்னும் ஒழிய வில்லை என்பதற்காக மிகவும் வருந்தினார்கள். மக்களுடைய மனம் நன்றாக இருந்தால் இவ்விதமான தீண்டாமையும் நம்மைவிட்டு அகலும் என்றுதான் நான் நினைக்கிறேன். அரசாங்கம் எவ்வளவோ பெரிய தொகையை, பல லட்சக் கணக்கான ரூபாயை இந்தத் தீண்டாமை ஒழிப்புக் காகச் செலவிடுகிறது என்றும் சொல்லப்பட்டது. இது நிச்சயமாக வரவேற்கத் தக்கதுதான். இவ்வளவு பெரிய தொகையைத் தீண்டாமையை ஒழிப்புதற்காக அரசாங்கம் செலவிடுவது ஒவ்வொருவரும் பெருமை கொள்ள வேண்டிய விஷயம். அவ்வளவு பெரிய தொகையை அரசாங்கம் நல்ல விதமாகச் செலவிட்டு தீண்டாமையைப் போக்க வேண்டுமென்று முன்வந்தாலும், அதைத் தகுந்த விதமாக ஏற்றுக்கொள்வதற்கில்லாமல் மக்கள் இருந்தால் அது அரசாங்கத்தின் தவறு அல்ல. பல ஆண்டுகளாகப் பின் தங்கிய நிலையில் இருந்த நம் மக்கள், அந்த நிலையிலிருந்து மாறுவதற்கு, அல்லது ஒரு மாறுதலை அடைவதற்கு, தாமதம் ஏற்படுகிறது. அந்த நல்ல மனப்பான்மை இல்லாததினாலே அரசாங்கம் அளிக்கின்ற உதவிகளெல்லாம் உபயோகப்படுதலின் அளிக்காமல், ஒருவிதத்தில் தாமதமாகப் பயன் அளிக்கிறது. ஆனால், என்னவாக இருந்தாலும், அரசாங்கத்தின் பல திட்டங்களால் தீண்டாமை நம் நாட்டிலிருந்து எவ்வளவு தூரம் ஒழிந்திருக்கிறது, அதிலும் குறிப்பாக, பின் தங்கிய மக்கள், ஹரிஜன மக்கள் எவ்வளவு தூரம் இதில் விசேஷமாக முன்னேற்றம் அடைந்திருக்கிறார்கள் என்பது இங்கிருக்கும் ஒவ்வொரு அங்கத்தினருக்கும் நன்றாகத் தெரிந்த விஷயமே. ஆகையால், தீண்டாமை உடனடியாக ஒழியவில்லை என்று சொன்னால், அது அரசாங்கத்தினுடைய தவறு அல்ல; அரசாங்கம் பணத்தைச் சரியாக உபயோகப்படுத்தவில்லை என்பதும் அல்ல; விரைவில் தீண்டாமை நம்மை விட்டு அகலும் காலம் வரும் என்று தான் அரசாங்கம் எதிர்பார்க்கின்றது.

கனம் அங்கத்தினர் ஸ்ரீ முக்கையா தேவர் அவர்கள் மட்டும் தான் இந்த மசோதாவைக் கைவிடவேண்டும், அறவே கைவிடவேண்டும் என்று கூறினார்கள். முன்னேற்றம் அதிகமாய்விட்டது என்ற கருத்து கொண்டு, இனி முன்னேற்றம் இருக்கக் கூடாது என்ற கருத்திலே பேசினாரோ என்பது எனக்கு விளங்கவில்லை. சமுதாய அபிவிருத்தியைச் சீராக்கும் திட்டத்தை நாம் அடியோடு கைவிட்டால், நாம் ஜனநாயக லட்சியத்தை எப்படி அடைய முடியும்? ஆகையால், இந்தத் திட்டத்தைக் கைவிட்டால் நம் நாட்டுக்கு நன்மை செய்யக்கூடிய, ஒரு திட்டத்தை அமைக்க முடியாமல் போய்விடுமென்று நான் கூறிக்கொள்வேன்.

24th September 1958]

[Srimathi Lourdhammal Simon]

கனம் அங்கத்தினர் ஸ்ரீ மாரிமுத்து அவர்கள் பேசும்போது, அதிகப்படியான வரிகளைப்பற்றிக் குறிப்பிட்டார்கள். வரியை அதிகப்படுத்தவேண்டுமென்பதற்காக இந்த மசோதா உருவாக்கப்படவில்லை. ஆனால், செலவினங்கள் அதிகப்படுகின்றன. அந்தச் செலவினங்களை, வரியை உயர்த்தாமல் எவ்வாறு நாம் சமாளிக்க முடியும் என்பதற்கான வழிவகைகளைக் கொண்டுவருவதுதான் இந்த மசோதாவின் நோக்கம். இந்த மசோதாவின் திட்டமே வரியை அதிகப்படுத்துவது என்பது அல்ல.

கனம் அங்கத்தினர் ஸ்ரீ ஆதிமூலம் அவர்கள், “அம்பர் சர்க்கா என்றும், சர்வோதயம் என்றும் சொல்லி வரி விதிக்கின்றார்கள்” என்று சொன்னார்கள். நல்ல திட்டங்கள் நம் கிராமத்திலே ஏற்படுகின்றன; அதற்காக உள்ள செலவினங்களைச் சமாளிப்பதற்காகத் தனிப்பட்ட வரி விதிக்கும் திட்டங்களைக் கொண்டுவந்து நிறைவேற்றுகிறோமே தவிர, அதனால் பொது மக்கள் பாதிக்கப்படவேண்டும் என்பது சர்க்காருடைய அபிப்பிராயம் அல்ல என்பதையும் தெரிவித்துக்கொள்ள விரும்புகிறேன்.

இன்னும் இந்த மசோதாவுக்கு அனேக திருத்தங்கள் வந்திருக்கின்றன. அவைகளையெல்லாம் இன்னும் பரிசீலனை செய்து, அவற்றிலே அவசியமானதை ஏற்றுக்கொள்வதற்கும் அரசாங்கம் தயாராகத்தான் இருக்கிறது. கனம் நிதி அமைச்சர் அவர்கள் கூறினதுபோல், நல்ல ஒரு திட்டத்தை, நல்லதொரு அமைப்பை நன்கு பரிசீலனை செய்துதான் கொண்டுவரவேண்டும் என்பதுதான் எல்லோருடைய அபிப்பிராயமாக இருக்கிறது. அந்த வகையில்தான் இந்த மசோதா கொண்டுவரப்பட்டிருக்கின்றது.

திராவிட முன்னேற்றக் கழகத் தலைவர் கனம் ஸ்ரீ அண்ணாதுரை அவர்கள் பேசும்போது, ஆளும் கட்சி நிறைவேற்றி விடவேண்டும் என்று ஒரு மசோதாவைத் தயாரித்து, கொண்டுவந்திருக்கிறது என்று சொன்னார்கள். விவாதத்திற்குக் கொண்டுவரவேண்டாம் என்பது ஆளும் கட்சியினுடைய அபிப்பிராயமே அல்ல. அப்படி ஒரு கொள்கை இருக்குமானால், இதைப் பரிசீலனை செய்வதற்கு ஒரு குழுவை அமைத்து, அதைக் கொண்டு பரிசீலனை செய்திருக்கவே வேண்டாம். கனம் அங்கத்தினர்களும் இதிலுள்ள குறைகளை எடுத்துக்காட்டினார்கள். அவைகளையெல்லாம் கவனத்தில் கொண்டு, அந்தக் குறைகளைப் போக்குவதற்குத்தான் தகுந்த நடவடிக்கை எடுத்துக் கொண்டு வருகிறோம். இதிலே, எதிர்க் கட்சிகளும் விவாதிக்கப் பூரண உரிமை இருக்கிறது. கிராமங்களிலே நான்மயமானவர்களோ, தகுதி உடையவர்களோ இல்லை என்று அரசாங்கம் கருதவில்லை. நம் நாட்டார்கள் தகுதியுடையவர்கள் என்றாலும், தகுந்த முறையில், ஒழுங்கான முறையில் இந்தத் திட்டத்தைக் கொண்டு வந்தால்தான் பரவலும் அரசாங்கத்திற்கும் கிராமங்களுக்கும் ஒரு தொடர்பு இருக்கும்படி செய்ய முடியும். அப்படித் தொடர்பு இருந்தால்தான், கிராமங்களுடைய நலன்களையும் காப்பாற்றியவர்களாவோம். கிராமங்கள் நல்ல முறையில் பரிபாலனம் செய்யப்படவேண்டும், கிராமத்திலே நல்ல திட்டங்கள் நிறைவேற்றப்படவேண்டும் என்ற எண்ணத்திலேதான் இந்த மசோதா தயாரிக்கப் பட்டிருக்கிறது. கிராமத்திலே ஒற்றுமை ஏற்படுவதற்கான முறையிலேதான் அதிகாரங்கள் கொடுக்கப்பட்டிருக்கிறதே தவிர ஏதோ ஒரு தனிப்பட்டவருக்கு அதிகாரம் கொடுத்தால், அவர் சரியாக கிராமத்தைப் பரிபாலனம் செய்யமாட்டார் என்ற கருத்து அரசாங்கத்திற்கு இல்லவே இல்லை.

அது மட்டுமல்ல, கிராமங்கள் ஒழுங்காக நடப்பதற்கும், கிராமக்கச் செலவினங்களைத் தாங்குவதற்கும் அரசாங்க உதவி தேவையாக இருக்கிறது. காந்தி மகான் ஒவ்வொரு கிராமமும் அதனதன் தேவைகளை அதுவே பூர்த்தி செய்து கொள்ளும் விதத்தில் அமைப்பவேண்டுமென்றார். அந்த நிலைமைக்கு நாம் இடமான வரவில்லை. அந்த நிலைமையைக் கொண்டுவருவதற்கு இவ்விதமான திட்டங்களைக் கொண்டுவந்து, அதற்கான முயற்சிகளை எடுத்துக்கொண்டுவருகிறோம்.

[Srimathi Lourdhammal Simon] [24th September 1958]

அரசாங்கம், நல்ல தாய் கசப்பான மருந்தைத் தேடுகிற கலந்து கொடுத்துவிடுவது போல், இதைக் கொண்டு வந்திருக்கிறது. இந்தத் திட்டம் நல்ல முறையிலே நிறைவேறுமானால், அதிலேதான் அரசாங்கம் மகிழ்ச்சி அடையும். நோயுற்றதுபோல் நம்முடைய நாடு பின்னுற்று இருக்கிறது. அந்த நோய் அகலுவதற்கு இந்த மசோதா நல்ல மருந்து போல் வந்திருக்கிறது. அது நல்ல பலனைளிக்கும் என்றுதான் நான் நம்புகிறேன்.

கனம் நிதி அமைச்சருடைய பார்வையிலிருந்தே அவர் என்ன நினைக்கிறார் என்று அறியும் சக்தியுடைய திராவிட முன்னேற்றக் கழகத் தலைவர் அவர்கள் அரசாங்கத்தின் நல்ல எண்ணத்தை அறியும் சக்தியையும் அடையவேண்டுமென்று நான் மிகவும் விரும்புகிறேன். (ஆரவாரம்.) கனம் எதிர்க்கட்சித் தலைவர் இந்தப் பரிசீலனையில் நன்கு கலந்து கொண்டு, அவர்களுடைய கடமையுணர்ச்சியை நன்றாய்ப் பிரயோஜனப் படுத்தி, இந்தப் பரிசீலனைக்குத் தகுந்த ஆதரவு அளித்து அதிகமான பிரச்சனை கொண்டு வருவதற்கு இடம் கொடுக்கவில்லை என்றுதான் நான் நினைக்கிறேன். இந்தப் பரிசீலனையில் பங்கெடுத்துக்கொண்ட ஒவ்வொரு அங்கத்தினருமே, இது சரியான முறையிலே பரிசீலனை நடந்தது, சரியான முறையில் ஒவ்வொருவருடைய அபிப்பிராயங்கள் கவனிக்கப்பட்டது என்பதை ஏற்றுக்கொள்வார்கள். ஆகையால், அவர்கள் இன்று பேசினதில் எதிர்க்கட்சியில் இருப்பதின் காரணமாக எதிர்த்து நிற்கவேண்டும், என்ற நிலைமையை அகற்றி, இதற்கு அவர்களுடைய சம்மதத்தைத் தெரிவித்ததற்காக நான் மிகவும் மகிழ்ச்சி அடைகிறேன்.

இந்தப் பஞ்சாயத்து மசோதாவை ஆதரித்து, தக்க ஆலோசனைகள் கூறியதற்காக கனம் அங்கத்தினர்கள் எல்லோருக்கும் என்னுடைய மனமார்ந்த நன்றியைத் தெரிவித்துக் கொள்கின்றேன். ஸ்தல ஸ்தாபன சட்டசபை கமிட்டிக்குத் தலைமை வகித்து அவ்வப்போது ஏற்பட்ட பிரச்சனைகளைப் பரிசீலனை செய்து, ஏகமனதாக நல்ல முடிவுக்கு வரும்படி ஊக்கத்துடன் உதவியை அளித்த கனம் நிதி அமைச்சர் அவர்களுக்கு நான் மிகவும் கடமைப்பட்டுள்ளேன். இந்த மசோதாவை வெற்றிகரமாகக் கொண்டு வருவதற்குப் பூரண ஒத்துழைப்பு அளித்து எதிர்க் கட்சித் தலைவர் ஸ்ரீ வி. கே. ராமசாமி முதலியார் அவர்களுக்கு நான் என்னுடைய நன்றியைத் தெரிவித்துக் கொள்கிறேன். அத்துடன் இக்கமிட்டி அங்கத்தினர்கள் எல்லோருக்கும் என்று நன்றி உரித்தாகுக. இந்தக் கமிட்டி நடவடிக்கைகளுக்கு அவ்வப்போது வேண்டிய ரிப்போர்ட்டுகளும், மற்ற அறிக்கைகளும் கஷ்டம் பாராமல், திறமையாகக் கொடுத்துதவிய ஸ்தல ஸ்தாபன இலாகா காரியதரிசி ஸ்ரீ ஆர். எ. கோபாலசாமி அவர்களுக்கும், அந்த இலாகாவின் துணைக் காரியதரிசி ஸ்ரீ எஸ். கிருஷ்ணசாமி பிள்ளை அவர்களுக்கும், மற்றும் இதில் சம்பந்தப்பட்ட எல்லோருக்கும் என் மனமார்ந்த பாராட்டுகளையும் நன்றியையும் தெரிவித்துக் கொள்கிறேன்.

SRI A. GOVINDASAMY : இந்த மசோதாவைப் பொறுக்குக் கமிட்டிக்கு விட வேண்டுமென்று நான் முதலில் திருத்தம் கொடுத்திருந்தேன். என்னுடைய கருத்துக்கு மதிப்பு அளிக்கும் வகையில் பொது விவாதத்தையும் இரண்டு நாட்களில் இருந்து மூன்று நாட்களாக்கி, பின்பும் நான்கு நாட்கள் ஷரத்துவாரியாகப் பரிசீலனை செய்வதற்கும் ஒதுக்கி ஆக எட்டு நாட்கள் இந்த மசோதாவில் பரிசீலனைக்குக் கொடுத்திருப்பதாலும், திருத்தங்கள் கொடுத்திருப்பவர்களை எல்லாம் கூட்டி வைத்துக் கொண்டு, உண்மையிலேயே இந்த மசோதாவில் காணப்படும் குறைகளை நீக்குவதற்குத் தக்க பரிசீலனையை சர்க்கார் நடத்துவதன் காரணமாகவும் நான் என் திருத்தத்தை வலியுறுத்தவில்லை.

The amendment of Sri A. Govindasamy was, by leave, withdrawn.

24th September 1958]

DEPUTY SPEAKER : The question is :

'That the Madras Panchayats Bill, 1958 (L.A. Bill No. 33 of 1958) be taken into consideration.'

The motion was put and carried.

DEPUTY SPEAKER : The House will now adjourn and meet again at 9 a.m. tomorrow.

The House then adjourned

